


కథామి

కొడవటిగంటి
కుటుంబరౌప్య



(5)

H. Narasing Rao

కుమారి



కొడువకొండ
కుటుంబరావు

నవోదయ పబ్లిషర్స్
హైదరాబాద్ విజయవాడ

2

ప్రథమ ముద్రణ

ప్రచురణ నెం. 83

మే, 1965

వెల: రు. 2-50

హక్కులు :

వరూధినీగ్రంథమాలవి.

ఇం దు లో...

, కు రూ పి
స్నే హి తు లు

‘జ్యోతి’ మాస
పత్రికనుండి
పునర్ముద్రితం

అచ్చు :

జ్యోతి ప్రెస్, కాంగ్రెసు ఆఫీస్ రోడ్, విజయవాడ-2.

ఉ ప్రోద్ధాతం

అందవిహీనతవల్ల ఏర్పడే సమస్య అచ్చగా సాంఘికసమస్య కాదు.

వ్యక్తిగతమైన సమస్య కాదు. మతవ్యవస్థలో—అంటే మతాచారాలు వివాహాన్ని చూపించే సమాజంలో—అందవిహీనతవల్ల పెళ్ళి కాకుండాపోయిన స్త్రీలు లేరు. “గంతకుతగిన బొంత” అనో, “కులమింటి కోతి నయం” అనో మనసును సరిపుచ్చుకుని అంద రాడపిల్లలకి ఏదోవిధంగా మూడుముళ్ళూ వేసేవారు. నా చిన్నతనంలోకూడా పెళ్ళిళ్ళు మతాచారాల ననుసరించే జరిగాయి. వాటిలో వ్యక్తివాంఛలకూ, వ్యక్తి నిర్ణయాలకూ లాంఛనప్రాయమైన స్థానంమటుకే వుండేది. అందుచేత అప్పటికి అందవిహీనత వ్యక్తిసమస్యగా ఏమంత బాధించలేదు. ఎక్కడా సంబంధం దొరక్కపోతే మేనరికం ముడిపెట్టి “నాతి చరామి” అనిపించేస్తారు. (జీవితమాట ఏమోగాని సినిమా కథలలో యీ మేనరికాలకు మోజు చాలా వున్నది)

జామీంవారీ సంస్కృతిలోకూడా వివాహానికి “వ్యక్తిత్వం” లేదు. ఏ అంతస్తు కా అంతస్తు పెళ్ళాడాలి. అది నియమం—కాకపోతే “నాతి చరామి” అన్నదానికి పట్టి పులేదు. ఆడది కాకపోయినా మగవాడు అతి చరించవచ్చు. భార్యమీద ఎంతమంది వుంపుడుకత్తెలుంటే అంత గొప్ప. అందగత్తెలకు మంచికాలం. కాని, అందవిహీనులకు పూర్తిగా చెడ్డకాలంకాదు.

బూర్జువా సంస్కృతిలోనే అందవిహీనత ఒక సమస్య అయింది. పిళ్ళదేవతలు ఆఘోరిస్తారని మగవాణ్ణి భయపెట్టి ఎవతె మెడలోనో మూడుముళ్ళూ వేయించటానికి లేదు. తన కిష్కమైనదాన్ని కులగోత్రాలు కూడా పాటించకుండా చేసుకుంటానంటాడు—లేదా, వీలైతే అంత పెద్ద కట్నానికి అమ్ముడైనా పోతానంటాడు. బూర్జువాసమాజంలో కోటీశ్వరులు అక్కిగత్తెలను పెళ్ళాడటమూ, పడమోడెళ్ళి యువకులు అరవై ఏళ్ళ సంపన్న కుటుంబాలను పెళ్ళాడటమూకూడా జరిగింది.

విప్లవ సమాజంలో ఈ సమస్య ఏమయింది? ఎక్కడనో ఎప్రహెన్సబుల్ చెప్పినట్లు, విప్లవం చేసిన తరంవారికి ప్రేమ సమస్య లేకపోయింది. తమతో విప్లవ కష్టాలు పంచుకొన్న ఆ 'కామ్రేడ్'లను పెళ్ళాడారు. ప్రమాద వశాన పుస్తకం పోగొట్టుకున్న యువకులను ఆ 'కామ్రేడ్'లు పెళ్ళాడిన సందర్భాలు కూడా ఉన్నాయట.

మన దేశంలో కూడా కొందరు కమ్యూనిస్టులు అందమూ, ప్రేమూ అనేవి తమ జీవితాలకు సమస్యలు కాకుండా మనులుకున్నారు. అందచందాలు ఏ కోశానా లేని అనేకమంది స్త్రీ కమ్యూనిస్టులు భర్తలను సంపాదించుకున్నారు. గాంధీజీ నడిపిన సత్యాగ్రహోద్యమాల కాలంలోకూడా యిలాటి 'విప్లవ' వివాహాలు జరిగితే జరిగి వుండవచ్చు—అటువంటివి నా అనుభవంలోకి రాలేదు.

అసలు సంగతేమంటే ఉద్యమాలది తాత్కాలిక పరిస్థితి. అది ఎంతోకాలం నిలవదు. రష్యావంటి దేశాలలో తిరిగి అందరిపీనత ఒక సమస్య అయింది; మరింత తీవ్రసమస్య అయిందేమోకూడానూ! ఎందుకంటే ఎక్కడైనా ఒక కన్య ప్రేమకోసం కాకుండా, వయసు మళ్ళిన భర్తను హోదాకోసం పెళ్ళాడటం జరిగినప్పటికీ, సోషలిస్టు వ్యవస్థలో వివాహం పూర్తిగా వ్యక్తి సమస్య అవుతుంది. మేనరికాలూ, అసవాయితీలూ, కులగోత్రాలూ, అంతస్తులూ వుండవు; పీటికితోడు కట్నాలకోసం పెళ్ళాడటాలుకూడా లేకుండా పోతాయి. అందుచేత ప్రతి ఒక్క సోషలిస్టుపొరుగు తాను ప్రేమించినదాన్ని, దాని ప్రేమ తాను పొందగలిగితే, పెళ్ళాడెయ్యవచ్చు. ఆ పరిస్థితిలో అందరిపీనతకు ఏం గతి? పైపెచ్చు అలాటి సమాజంలో అందరిపీనత స్త్రీ-పురుషులను యించుమించు సమంగానే బాధిస్తుంది.... మన దేశం నుంచి కొందరు రష్యా వెళ్ళినప్పుడు అక్కడ ఒక అడడాక్టరును చూసి 'నువ్వెందుకు పెళ్ళి చేసుకోలేదు?' అని అడిగితే 'నేను అందంగా ఉన్నాను, నన్నెవరు చేసుకుంటారు?' అన్నదిట.

అందరిపీనత అనేది అచ్చంగా సామాజిక సమస్యగాని, అచ్చగా వ్యక్తిగతమైన సమస్యగాని కాదని చూపటానికి యిదంతా చెప్పాను.

సాంఘిక పరిణామంయొక్క తొలిదశలలో లేని యీ సమస్య ఒక్కొక్క దశే గడిచినకొద్దీ వ్యక్తిగతమైన సమస్యగా రూపొంది పదునెక్కు తున్నది. ఆవిధంగానైనా అది ఒక సామాజిక సమస్య అనిపించుకో పోదు. ఎందుకంటే సమాజంలో ఒకవంతు అందరిహీనులు—స్త్రీలూ, పురుషులూ—ఉండితీరుతారు. వీరి ప్రేమ, వివాహసమస్యలు అందరిపైననే ఆధారపడేపక్షంలో పెద్దచిక్కే వస్తుంది. ఆ చిక్కు ఎలా పరిష్కార మయేటట్టు?

దీనికి ఆధ్యాత్మిక పరిష్కారం తప్పలేదేమో ననిపిస్తుంది. (ఆధ్యాత్మిక మంటే పరలోకానికి చెందినదని కాదు.) సామాజిక జీవితం భౌతికంగా సుప్రతిష్ఠితమయే కొద్దీ మానవుడి ఆధ్యాత్మికశక్తులు పెరిగి తీరుతాయి. మనిషినుంచి మనిషిహందే లక్షలాది అనుభూతులలో అందం ఇచ్చేది ఒక్కటి మాత్రమే, అంతకంటే గాఢమైన అనుభూతులు చాలా ఉంటాయి. తన తల్లి అందగతై అవునాకాదా, బామ్మ అంద గతై అవునా కాదా అన్న సంశయం పిల్లలను ఎన్నడూ బాధించదు. ఎత్తుకు పెంచిన పనివాళ్ళకూడా మనని ఆజన్మాంతం అభిమాన బంధంతో కట్టేసుకుంటారు. గాంధీ బొమ్మ ఒకనాడు, ఈనాడు జవహర్లాలు బొమ్మా, కనిపిస్తే ఎంతమంది హృదయాలు ఆనందంతో నిండేదీ మనం ఊహించవచ్చు.

ఇలాటి ఆధ్యాత్మిక బంధాలు జీవితంనిండా ఉంటాయి. స్త్రీ పురుషులమధ్య ఇప్పుడుండే గోడలు పడిపోయినాక అటువంటి అనుభూతులకు అవకాశాలు హెచ్చుతాయి. వాటికి విలువకూడా పెరుగుతుంది. ఆ అనుభూతుల ఫలితంగా ప్రేమా వివాహమూ సంభవం అవుతాయి.

ఈ మాట వ్యక్తం చెయ్యటానికే 'కరూపి' రాశాను. ఇందులో ముఖ్య పురుషపాత్ర ఒకవిధమైన వర్గ భ్రష్టుడని చెప్పవచ్చు. ధనికులపై ఆధారపడ్డ ప్రాణి. స్వయంగా ధనికవర్గం వాడుకాడు. అందుచేత మధ్య తరగతి కింది అంతస్తు స్వభావాలూ, పై అంతస్తు భావాలూ కలగల సిన వ్యక్తి. ప్రేమ అంటే అతనికి సెక్స్ తప్ప మరొకటి కాదు.

ప్రధాన స్త్రీ పాత్ర అతని పాలటి అంతరాత్మ లాటిదిగా ఉండా
లని ఉద్దేశించాను. ఆ పాత్ర ఎంతవరకు ఫలించింది కథలో ప్రధాన
పురుషపాత్ర (కనకం) ప్రవర్తనద్వారా చూపటానికి యత్నించాను.
సరస్వతి ద్వారా కనకానికి నిజమైన ఆధ్యాత్మిక అనుభూతి కలిగినట్టు
పాఠకులకు తోస్తే నా ప్రయత్నం విజయవంతమయినట్టే.

వా రిద్దరికీ పెళ్ళి జరగలేదు. తరవాతనైనా జరుగుతుందా?
నాకు తెలీదు? కనకం తనకు సరస్వతిపైగల సానుభూతిని ప్రేమ
కింద జమకట్టాడా? అది కూడా నాకు తెలీదు. వీటన్నిటినీ నేను
అనుమాన రహితంగా చెప్పినట్టయితే అది అత్యవంచనా, పరవంచనా
కావటమేగాక, వర్ణమాన జీవితాన్ని వంచించటమే అవుతుంది.

అంటే ఇది భవిష్యత్తుకు సంబంధించిన కథే అని కూడా
నా ఉద్దేశం కాదు. అందచందాలు లేని భార్యలను ఆస్వాద్యంగా
ప్రేమించే భర్తలున్నట్టు నాకు చిన్నతనంనుంచి కూడా తెలుసు.
నాకు తెలియనిదల్లా నేటి మన సమాజం కిందకే దిగుతున్నదో, మీదికే
ఎక్కుతున్నదో, నేటి యువకులు పైనే చూస్తున్నారో, కిందకే చూస్తు
న్నారో... అది మాత్రమే.

— కొడవటిగంటి కుటుంబరావు.

కు రూ పి

క్రీనకం బస్సుకోసం ముళ్ళమీద నుంచున్నాడు. పట్నంలో బస్సుల కోసం ఇంకోవిధంగా నుంచోవటం సాధ్యంకాదు. శమిళ సోదర సోదరీ మణులు తపశ్శక్తి సంపన్నులు కావటంచేత గాబోలు ముళ్ళ మీద నుంచున్నా బాధపడరు. తెలుగువాడి కాశ క్రితేదు. 'నువ్వెక్కడలుచుకన్న బస్సు ఒక జీవితకాలం లేటు' అని ఆరుద్ర అన్నముక్కను తన కనుకూలంగా మలుచుకున్నాడు కనకం. మంచి కవిత్వం పరిస్థితికి అనుకూలంగా మలుగుతుంది.

కనకానికి అవతల అర్జంటుపని వుందనికాదు. అతనికి చెయ్యదగిన పనులన్నీ ముఖ్యమైనవే. తన జీవితంలో ప్రతి క్షణమూ అవసరమైన పనుల క్రిందనే వినియోగ పడాలని అతని ఉద్దేశ్యం. రానిబస్సు కోసం కాచుకుని వుండటమూ, ఊకదంపుడు ఉపన్యాసాలు వినటమూ, క్రాపు చేయించుకోటానికి వెళ్ళి తన వంతుకోసం గంటల తరబడి వేచి వుండటమూ అతనికి ఆయుక్తీణమైన పనులనిపిస్తాయి.

కడుపుతోన్నమ్మ కనక మానదుగనక బస్సు రానేవచ్చింది. మామూలు ప్రకారం బస్సు కిటకిట లాడుతున్నది. ఎవరో శిక్ష విధించినట్టుగా, నిలబడిన జనంలో ముప్పాతిక మంది వెనుక భాగంలోనే గడ్డకట్టుకు పోయారు. అక్కడ అడవాళ్ళ సీట్లుంటాయి. ఒక్కబస్సులోనేకాదు. ఎక్కడ చూసినా సెక్స్ యావ చాలా జాస్తి అయింది. ఇంక దేనికి లేకపోయినా సెక్స్ కు స్వాతంత్ర్యం వచ్చిందని కనకం

ఒకసారి అంటే 'కాదు: ఈ యావశు కారణం సినిమాలు' అన్నా రెవరో. శ్రీ పురుషుల మధ్య వుండే స్వభావసిద్ధమైన పరస్పరాకర్షణకు సినిమాలేకాదు. కథలేకాదు. చాలావిషయాలు దోహదం చేస్తున్నాయి.

'తప్పేమిటి?' అనుకున్నాడు కనకం. అసవాళ్ళ సీట్లదగ్గర కరుడు గట్టిపోయిన జనాన్ని చూసి చీదరించుకుంటూ నె, 'ఈ దేశంలోవాళ్ళు చాలాకాలం సెక్స్ నెదిలేనట్టునటించారు. వాళ్ళ తరంలో ముప్పైయేళ్ళ మగవాడికిమూడేళ్ళపిల్లను పెళ్ళిచేసేవారనికనకంనాయనమ్మఅంటూం దేది. కుటుంబనియంత్రణం అయివుంటుంది. వాళ్ళనాయనమ్మ నలుగురు అప్పచెల్లెళ్ళలోనూ ముగ్గురికి పిల్లలేరు, వాళ్ళు ఎవరినో దత్తు తెచ్చు కున్నారు. కనకం తాతయ్యవాళ్ళు నలుగురన్నదమ్ములు; ఇద్దరికి పిల్లలేరు. మిగిలిన ఇద్దరి పిల్లల్లోంచి దత్తు చేసుకున్నారు.

జనాభాని అదుపులో వుంచటానికైతేనేం, వైధవ్యం ప్రాప్తించిన అభాగినులచేత చాకిరీ చేయించుకోవటానికైతేనేం, ఒకప్పుడు దేశంలో సెక్స్ ను చెత్తకన్న క్షుద్రంగా చూశారు. ఇప్పుడు సెక్స్ పగ తీర్చు కుంటున్నది. కనకం ముందుకు వెళ్ళటానికి కూడా దారిలేకుండా నిల బడిన జనం మొహాల్లో సెక్స్ అకలి! శరీరాల్లో సెక్స్ తపన!

ఎట్లాగో వాళ్ళను తోసుకుని ముందుకువెళ్ళి, సముద్రం అడుగు నుంచి పైకివచ్చిన తిమింగిలంలాగా, అప్యాయంగా మంచిగాలి వీల్చి చుట్టూ కలయ జూశాడు. అప్పుడు కనిపించింది దామె అతనికి. ఆమె తననిచూసి నవ్వుకపోతే ఆమె అనాకారితనాన్ని కనకం అంత పని పెట్టుకుని చూసి వుండేవాడు కాదు.

'ఎవరో వెకిలిది లాగుంది' అనుకుంటూ కనకం మొహం చిట్లించుకున్నాడు. ఆ మనిషి సంసార పక్షమైన అందం కలదైనా అతను సంతోషించి వుండేవాడేమో. కాని ఏమీ అందంలేని మనిషి

తెలియనివాణ్ణి చూసి నవ్వవలసిన అవసరం ఏమీ లేదు — ఎంత వెకిలి దైనప్పటికీ.

ఆమె తన అందం చూసి నవ్విందని కనకం అనుకునే అవకాశం అసలేలేదు. ఆ బస్సులోనే తనకన్న చిన్నవాళ్ళూ అందంగా, డ్రెస్ చేసుకున్నవాళ్ళూ, అందగాళ్ళూ వున్నారు.

“కొంపతీసి నా మొహంలోకూడా సెక్స్ ఆకలి కనిపిస్తున్నదా?” అనుకున్నాడు కనకం. అతని మొహం మరింత మాడింది.

మొగటిసారి కనకం మొహం చిట్టచివరినప్పుడే ఆమె తననవ్వును ఉపసంహరించేసి మొహం తిప్పేనుకుని మళ్ళీ అతని కెసి చూడలేదు. “కోపం వచ్చినట్టుంది పాపం!” అనుకున్నాడు కనకం. మనుషులకు మాటాడే శక్తి లేకపోయినప్పటికీ ఒకరినొకరు మానసికంగా హింసించు కోగలరన్న మాట. ఈపని పశువులు చెయ్యలేవు. డేర్ ఫోర్, ఒకరి నొకరు మానసికంగా హింసించుకునే శక్తికూడా పరిణామ ద్వారానే మనుషులకు సంక్రమించింది!

“ఇది ఎప్పుడన్నా కథలో పెట్టాలి” అనుకున్నాడు కనకం.

కొందరు కథకులు “ఏరిన ముత్యాలు” పాశ్చాత్య సాహిత్యం నుంచి సంగ్రహించి తమ రచనల్లో తాపటం చేస్తారు. “కనకం తన ముత్యాలను తానే పొదిచి వాటిని తన కథల్లో పెట్టటం మరిచి పోతుంటాడు.

అన్నట్టు ఆ అమ్మాయి —! ఒక మనిషిని అవమానించి నాకే వెంటనే మరిచిపోవటం కనకంలాంటి నడిమధ్య తరగతి వాడికి సాధ్యం కాదు: ఆ శక్తి లక్షలకు విలవైనది.

అతను మళ్ళీ ఆమెకేసి చూశాడు. ఆమె అడవాళ్ళ సీటులో కూచోలేదు ఆమె పక్కన ఎవరో కూచున్నాడు. ఇద్దరి వాలకమూ చూస్తే పరిస్థితులే వారిని ఒక సీటు మీదికి తెచ్చినట్టున్నాయి. ఆమె

కిటికిదగ్గర కూచున్నది. అయిన నలభై దాటిన వాడల్లే వుంది. సాధ్యమైనంత వంకు ఆమె తగలకుండా, తాను ఆడదాని పక్కన కూచున్నట్టు తనకే తెలియదన్నట్టు మొహం పెట్టుటానికి యత్నిస్తూ కూచున్నాడు. ఆమె ఇప్పుడు కిటికిలోనుంచి బయటికి శ్రద్ధగా చూస్తూ, తనను చూసి నవ్వినది మరొక తె అన్నట్టు అభినయిస్తున్నదని కనకానికి అనిపించింది.

‘పట్నంలో మగవాళ్ళంత కాకపోయినా ఆడవాళ్ళ మొహాలలోకూడా సెక్స్ ఆకలి కనిపిస్తూనే వుంటుంది. ఇది అదేరకం కావచ్చు’ అనుకున్నాడు కనకం. ఈరకం కూరల మార్కెట్టు దగ్గరా, బస్సులోనూ, సినిమా హాళ్ళలోనూ, తగులుతారు. ఈ ఆకలి ఉత్తరాది వాళ్ళలోకన్న దక్షిణాది వాళ్ళలో చాలా జాస్తి. కారణం ఏమిటో? మేలుకునివున్న ప్రతి క్షణమూ ఆడది తాను ఆడదాన్నని మరిచిపోలేక పోవటమూ, మగవాడు ఆడదాన్ని చూసినప్పుడల్లా అది ఆడదన్న ఆలోచన తప్ప మనిషిన్న ఆలోచన లేకపోవటమూ ఎంతోభూరం!

ఒక్కొక్క స్టాప్ వచ్చినప్పుడల్లా క్యూ ముందరికి సాగటం వల్ల కనకం ముందుకువెళ్ళి ఆ అమ్మాయిని అప్పుడే మరిచిపోయినాడు. అతని ఆలోచనలు తాను ఆలోచిస్తున్న కొత్తకథ వేపు వెళ్ళాయి.

కథ రాయటం ఒక కళ అనుకుంటే కనకంలాటి కళాకారులు వింత మనుషుల జాబితాలోకి వస్తారు. అతనికి ఆలోచించడలిస్తే సొంత సమస్యలు ఎన్నయినా వున్నాయి. కాని మనసు నిర్లిప్తంగా వున్నప్పుడు వాటిని గురించి వారిపాటునకూడా ఆలోచించేవాడు కాదు. తాను చదివిన వాటిని గురించో, రాయలనుకున్న వాటిని గురించో ఆలోచించేవాడు. తీరా తన జీవిత సమస్య ఎదురైనదాకా దాన్ని గురించి ఆలోచించే ఓపికలేని కారణంచేత అతను తన జీవితం గురించి చేసే నిర్ణయాలన్నీ అనాలోచితంగా వుండేవి. అతని అవులూ,

మిత్రులూ అతన్ని ఒక విధమైన పిచ్చివాడి కింద కట్టేసి. 'వీడుకథలు యింతబాగా ఎట్లారాస్తాడు?' అని ఆశ్చర్యపడేవాళ్ళు.

ఆ మాటకువస్తే ప్రతి వాడిలోనూ ఏదోరకం వెర్రి వుంటుంది. డబ్బుకోసమూ కీ రి కోసమూ యావచ్చుక్తులు వినియోగించేవాళ్ళు వెర్రివాళ్ళుకారా? జీవితాన్ని అర్థం చేసుకోవటమూ, అనుభవాన్ని జీర్ణించుకోవటమూ నిజమైన జీవిత పరిమాణమని నాకానికి ఒక నమ్మకంవున్నది. అందుచేత జీవిత సమస్యలతో ప్రత్యక్షంగా, ఒంటరిగా పోరాడటంకన్న, పరోక్షంగా పోరాడటమూ తద్వారా పదిమందికి జీవితం మరింత బాగా అర్థమయేటందుకు తోడ్పడటమూ మంచిపనిగా అతనికి తోచేది. 'నాదగ్గి ధర్మం చెయ్యటానికి ఒక దమ్మిడీ వుంటే దాన్ని నేను కాన్సరు చికిత్సకు దానం చెయ్యాలా? లేక కాన్సర్ పరిశోధనకు ధర్మం చెయ్యాలా?' అన్న ధోరణిలో ప్రొఫెసర్ హార్డేన్ ఒక ప్రశ్న ప్రశ్నించాడు. వైద్యులకు కాన్సర్ వ్యాధి అంతుపట్టే దాకా పరిశోధనల కిచ్చే డబ్బే ఎక్కువ సర్వీనియోగం అవుతుందని వేరే చెప్పనక్కర్లేదు.

అదే సూత్రాన్ని కనకం జీవితపు సమస్యలు కొన్నింటికి వర్తింప జేసి చూసుకున్నాడు. ఉద్యోగ సమస్యను పరిష్కరించుకున్న వెయ్యి మందికన్న ఆ సమస్యయొక్క స్వభావాన్ని అర్థం చేసుకున్నవాడు ఒక్కడు లోకానికి ఎక్కువ ఉపకారం చేస్తాడు. వివాహ సమస్య లాటిది ఎన్ని లక్షలమంది పెళ్ళిళ్ళు చేసుకున్నా స్పష్టంకాదు. ఈ విధంగా ఆలోచించి, ఆ ఆలోచన ప్రకారం జీవించటం ప్రారంభించి కనకం పెచ్చివాడనే బిరుదు సంపాదించు కున్నాడు.

ఎవరో తనను వెనకనుంచి తోస్తున్నట్లు అయేసరికి కనకం వాస్తవ ప్రపంచంలో పడ్డాడు. ఆ అందంలేని అమ్మాయి, తనను రాచుకుంటూ కిందికి దిగిపోయింది. అప్పుడుగాని కనకం తానూ అక్కడే దిగాలని గమనించలేదు. అందరూ దిగిపోయా రనుకుని కండక్టరు బుర్రున ఈలవేసి బస్సు కదిలినాక “హెల్లాలో! హెల్లాలో!” అని కేక పెడుతూ కనకం బస్సు దిగాడు.

అది గొడీయమతం స్థాపు. ఈ స్థాపులో తానెందుకు దిగాడో జ్ఞాపకం వస్తుంది. జేబులో కాగితం చూస్తే వెంటనే జ్ఞాపకం వస్తుంది. దానికి తొందరేమీ లేదు. కనకం కళ్లు ఆ అమ్మాయికోసం వెతికాయి మరేంలేదు—ఎరకం ఇట్లోకి పోతుందో తెలుసుకోవటానికి! అందువల్ల ప్రయోజనం? ఎప్పుడు ఎందువల్ల ఏం ప్రయోజన ముండేది ఎవరు చెప్పగలరు? అది సాధ్యమయ్యేపనికాదని కనకం ముప్పయ్యేళ్ళ అనుభవంలో ఖచ్చితంగా తెలుసుకున్నాడు. ఈ అమ్మాయి నే అందగత్తెను చేస్తే ఒక కథకు హీరోయిన్ గా పనికివస్తుంది. ఆ కథను తాను ఎన్నటికీ రాయకపోవచ్చు— అది వేరేసంగతి.

ఆ అమ్మాయి ఎటో వెళ్ళిపోయిందాలి. పోతేపోయింది. పీడ! కనకం జేబులోంచి ఒక కాగితం తీశాడు. దానిమీద ఆర్. నూర్య నారాయణ అనే పేరు కనిపించింది. అవును. అతనిపేరు నూర్య నారాయణ— సత్యనారాయణకాదు. సన్నగా, పచ్చగా, కొంచెం పొట్టిగా — నే—ఉంటాడు. గానసభ దగ్గర కలిశాడు. బుచ్చిరెడ్డితో కనకం మాట్లాడుతుంటే ఆగి, కాస్సేపుచూసి, వాళ్ళిద్దరూ మాటలు మాని తనకేసి చూశాక, కనకాన్ని పలకరించాడు. ఊరూపేరూ అడి



గాడు. 'మీరేకదా కడలు రాసేది ?' అని కూడా అడిగిన మీదట కనకంతో అత్యాశ్చర్యకరంగా చుట్టరికం కలిపాడు. కనకం చిన్నక్క అత్తవారి తాలూకు మనుష్యులు ఆ సూర్యనారాయణకు దగ్గర బంధువులట. ఆ చుట్టరికం ఏమిటో అతను చెప్పాడుగాని కనకం వినిపించుకోలేదు. 'బిచ్చగాళ్ళు చెప్పుకునే సోది ఎంత వినబుద్ధేస్తుందో. కొందరు చదువుకున్నవాళ్ళు చెప్పే సోదికూడా అంత వినబుద్ధేస్తుంది' అనుకున్నాడు కనకం సూర్యనారాయణ మాటలు వింటూ.

అప్పుడు కలుసుకున్న ఫలితంగా సూర్యనారాయణ కనకాన్ని తన ఆప్తవర్గంలో చేర్చటమూ, ఆదివారంనాడు తమ ఇంటికి రమ్మని ఆహ్వానించటమూ జరిగింది. కనకం జేబులో చెయ్యి పెట్టేసరికి సూర్యనారాయణ ఇచ్చిన అద్రసు కనిపించింది. అప్పటికి ఒక నిర్ధారణకు రాకుండా రాఘవయ్య రోడ్డు బస్ స్టాప్ దగ్గరికి వచ్చేసరికి 13 నంబరు బస్సు వచ్చి ఆగింది. కనకం అందులో - ఎక్కేసి గోడీయమరానికి టిక్కెట్టు తీసుకున్నాడు.

కనకం తన చేతిలో ఉన్న కాగితాన్ని చూసుకుంటూండగా, 'మీరింకా పైకి పోతున్నారనుకున్నాను' అన్నమాటలు వినిపించాయి. కనకం ఉలిక్కిపడి వెనక్కి తిరిగి చూశాడు. ఆ పిల్లే? కనకం వెనక్కి తిరిగి చూస్తే కనిపించి ఉండేదే. ఆమె దిగిన చోట నిలబడింది కాబోలు. తాను కదులుతున్న బస్సునుంచి కొంత ముందరగా దిగాడు.

'ఇది నన్ను పట్టుకుందేమిటి ?' అనుకున్నాడు. కాని మొహం చిట్లించకుండా జాగ్రత్తపడ్డాడు.

'మా ఇల్లీదగ్గరే, రండి పోదాం' అన్నదా అమ్మాయి.

ఆమె సాహసానికి కనకం నిర్భాంత పోయాడు. తనని గురించి ఆమె అభిప్రాయం ఏమిటి ? ఏ ఆడకుక్క చూపుడువేలు ఆడించినా తాను పరిగెత్తుకుంటూ వచ్చేస్తాడనా ?

కు రూ పి

కనకం నాజూకైన వెటకారంతో 'వద్దునుగాని నాకు మరో చోట ఎంగేజిమెంటున్నద' అంటూ చేతిగొప్పన్న కాగితం ముక్క ఆడించాడు.

ఆమె చెయ్యిచాచి కాగితం తీసుకుని చూసి 'ఇదే మా యిల్లు' అన్నది.

ఈసారి కనకం గట్టిదెబ్బ తిన్నాడు. మహా మహా వాళ్ళ క్లూజా ఎక్కడన్నా దాక్కోవాలనిపించే సమయాలు సంప్రాప్త మవుతాయి. కాని కనకానికి ఇంత పరాభవం ఎప్పుడూ ఎదురుకాలేదు. 'వద్దును గాని'... ఘోరం! అందులోనూ వెటకారంగా! ఎంతనీచం !

'నే నెవరో తెలుసునన్నమాట!' అన్నాడు కనకం హీన స్వరంతో.

'మీరెవరో తెలీకుండానే మా యింటికి ఆహ్వానించా నను కున్నారన్నమాట!' అన్నదా అమ్మాయి నిష్కల్మషంగా నవ్వుతూ.

శిఖండి చాటునుంచి అర్దునుడు భీష్ముణ్ణి కాలసర్పంలాటి గాఢం వేసి కొడుతూ, ఆపేక్షగా నవ్వుతే భీష్ముడి కట్టా ఉడి ఉండునో కన కానికి అర్థమయింది. అతనికి తాత్కాలికంగా మాటపడిపోయిన సంగతి గ్రహించిన దానల్లే ఆమె 'నాపేరు సరస్వతి. సూర్యనారాయణ మా అన్నయ్య. ఆరోజు పాటకచ్చేరీ దగ్గర మా అన్నయ్య మిమ్మల్ని చూశాడు. నన్ను మీకు చూపానన్నాడు, మీరు బహుశ నన్ను చూచిఉండరు; మిమ్మల్ని బస్సులో చూడగానే పోల్చుకున్నాను. మా యింటికే వస్తున్నారేమో ననుకున్నానుమీదా. కాని మీరు నన్ను చూసి గుర్తుపట్టక పోయేసరికి మీరు మమ్మల్ని అప్పుడే మరిచిపోయా రనుకున్నా. వారం గడిచింది చూడండి. నేననుకున్నట్లే మీరు నాతో బాటు బస్సు దిగే ప్రయత్నం చేయలేదు. ఏదో ఆలోచనలో ఉండి ఉంటారు. ఏ కథ ఆలోచస్తూ ఉండివుంటారు' అన్నది.

‘అవును’ అన్నాడు కనకం. ఆమె తనని వెలుకాగం చేస్తున్నదని కూడా అతనికి స్ఫురించలేదు.

‘మనం పోదామా’ అని సరస్వతి అన్నమీదట కనకం బరువు కాళ్ళతో కదిలాడు. ఆమెకు ఏదోరకం క్షమాపణ చెప్పుకోకపోతే అవమానభారం అతని పైనుంచి దిగేట్టులేదు. కాని క్షమాపణ ఎట్లా చెప్పాలో తెలీలేదు. తను అన్నమాట ఆమె తన అన్నతో చెప్పవచ్చు. చెప్పకుండా మానదగిన కారణం లేదు.

ప్రపంచంలో మంచిచెడ్డలు అనేక పాళ్ళలో వుండేవాళ్ళు న్నారు. తాను కథకుడు కాకముందు ఏమనిషి స్వభావం ఎటువంటిదో రూఢిగా తెలిసినదాకా మనిషిని అంచనా వేసేవాడు కాదు. ఇప్పటికి అతనికి ఇతరుల చెడునుగురించి మరొకరితో చర్చించే అలవాటులేదు. కొండరికి ఇతరుల లోపాలను గురించి ఎంత చెప్పుకున్నా తినిపితిరడు, కనకం లెక్కప్రకారం అదొకజాడ్యం. కాని మనిషిని చూస్తూనే సాధ్యమైనంత విపులంగా ఆ మనిషిని అంచనా కట్టాలన్న తహతహ అతనిలో బాగా బలపడింది. తన అంచనాలు అనేకమార్లు గురికి బారెడు ఎడంగాపోవటం జరిగింది అయినా అది తన రహస్యం మాత్రమే అయినంత కాలమూ అతని అంతరాత్మ ఘోషించలేదు. నిజానికి అతను బహిరంగంగా ఇంత ‘దూడ’ ఎన్నడూ వెయ్యలేదు. బయట పడనంత కాలమూ అతని తప్పుడు అంచనాలు అతనికేమీ నష్టంచెయ్యలేదు— లాభించాయికూడా. తాను తప్పుగా ఊహించు కున్న మనస్తత్వాన్ని పాత్రలకు అంటగట్టి మంచి సజీవ పాత్రలను సృష్టిస్తాడన్న ఖ్యాతి కూడా కొంత సంపాదించుకున్నాడు. ‘నువ్వు ఫలాని కథలో సృష్టించిన ఫలాని పాత్ర అచ్చు ఫలాని మనిషి’ నంటే ‘అమనిషి నాకు తెలియను కూడా తెలియదు’ అనదగిన స్థితిలో వుంటూ వస్తున్నాడు కనకం. ఒకవేళ తెలిసిన మనిషి అయినా ‘నాకు తట్టలేదు నుమా!’ అని చిత్తశుద్ధితో అనగలిగేవాడు.

కాని ఇదేమిటి? ఈ సన్న్యసిని గురించి అతను అనుకున్నదంతా అపోహ! ఆమె తనను గురించే నవ్వింది. తాను మొహం చిట్టించగానే అవమానపడి మొహం తిప్పిసుకున్నది. ఆ మూగ అవమానంతో పోనివ్వక తాను ఆమాట ఎందు కనవలసివచ్చింది? ప్రాసెల్లోనూ, గ్రహచారంలోనూ నమ్మకంలేదు.

ఇద్దరూ కలిసి నడుస్తున్నారు. ఆమె ఆకస్మాత్తుగా తల పక్కకి తిప్పి అతని కేసిచూచి 'ఏమిటాలోచిస్తున్నారు?' అన్నది.

'నా అతితెలివికి కారణం ఏమిటా అని ఆలోచిస్తున్నాను. ఒక్కోసారి మనం మనకే తెలియనంత గొప్పవాళ్ళమై పోతుంటాం!' అన్నాడు కనకం.

ఆమె దీనికేమీ అనకపోవటం ఎట్లా గ్రహించాలో కనకానికి తెలియలేదు. ఆమెకు తన మాటలు అర్థం కాలేదా? లేక అది ఆమెకు తగిన క్షమాపణగా తోచలేదా? కాని ఆమాట అనేయ్యటం మంచి దయింది కొంత బరువు దిగింది, ఆమె ఇంకా సూటి క్షమాపణ కోరే పక్షంలో తాను తప్పక యిస్తాడు.

'మా అన్నయ్యకు మీ కథలంటే చాలా యిష్టం. మీరు గాసిన కత్తిలన్నీ చదివాడని నా నమ్మకం' అన్నది సరస్వతి.

'నాతో ఆచూకే అన్నారు' అన్నాడు కనకం.

'ఒక్కొక్క ఆర్టిస్టు అదృష్టం... అటువంటి వాళ్ళు మనుషులను తృప్తి పరచటంతో ఊరుకోక వాళ్ళ మనసును జలగల్లాగా పట్టేస్తారు. లతా పాటకు నే నలాగే అవుతాను.'

'అనుభవించే వాళ్ళలో కూడా చాలా వుంటుందేమో!' అన్నాడు కనకం.

'అనుభవించే శక్తి వుంటుంది. అంతకన్న ఇంకేము టుంది?' అన్నది సరస్వతి.

‘అందులో ఆర్టిస్టు అదృష్టం ఏముందీ?’

‘డబ్బుతోనూ, అందంతోనూ కాకుండా ఇంకే సిద్ధంగానైనా ఇతరులను ఆకర్షించ గలవాళ్ళు అదృష్టవంతులనే నా నమ్మకం. ఇదే మే ముండే యిల్లు.’

3

క్రకనకాన్ని చూసి సూర్యనారాయణ ఎంత సంతోషం కనబరిచాడంటే, కనకానికి ఒక అనుమానం తగిలింది. తనను యింటికి రమ్మని పిలిచిన సంగతి అతను పూర్తిగా వర్తిపోయినట్లున్నాడు. ఇవాళ మరవటం కాదు. కిందటి ఆదివారం రాత్రు తనను ఆహ్వానించిన మరుక్షణమే మరిచివుండాలి. కనకం తమ యింటికి వస్తున్నాడనుకున్నట్లు సరస్వతి అన్నమాట నిజం కాకపోవచ్చు. ఒకవేళ నిజమైనా అన్న అతని కిచ్చిన ఆహ్వానం గురించి ఆమెకు తెలిసి వుండక పోవచ్చు. రూఢిగా తెలిసివుంటే బస్సులోనుంచి ఒంటరిగా దిగిపోదు...

సూర్యనారాయణ కనకానికి తన భార్యనూ, ఇద్దరి పిల్లలనూ పరిచయం చేశాడు. సూర్యనారాయణ భార్య జయలక్ష్మిని అందగత్తెలలో జమకట్టవచ్చు. సరస్వతి ప్రక్కన మరికొంచెం అందంగా కనపడింది. అయితే ఆమెలో ఆకర్షణీయంగా కనిపించాలనే అప్రతయం అందాన్ని మించి వున్నది. కనకం అక్కడ వున్న గంట కాలంలో జయలక్ష్మి ఏదో పనిమీద వెళ్ళినట్లు పడకగదిలోకి వెళ్ళి అయిదారుసార్లు ముహూనికి పొడరు వేసుకు వచ్చింది. పెదవులు తడిగా, నవ నవ

లాదుతూ వుండగలందులకు ఆమె అస్తమానం కనీసం పై వాళ్ళు న్నంత సేపూ— నాక్కుంటుందని కనకం గమనించాడు.

సరస్వతీ కనకమూ కలిపి రావటంచూసి సూర్యనారాయణ వాళ్ళిద్దరికీ పరిచయం అయిందనుకున్నాడు. సరస్వతే అతన్ని తీసుకు వస్తున్నదనుకున్నాడు. అదేమీ జరగలేదని తెలిశాక అతను ఆమెను పరిచయం చేస్తూ 'మా చెల్లెలు, సరస్వతి. ఎమ్మే ప్యాసయింది. లెక్క రరుగా పనిచేస్తున్నది' అన్నాడు.

ఈమాట చెవిని పడగానే కనకం సరస్వతికేసి మరొకసారి చూశాడు. ఆమె మొహంలో ఈసారి అతనికి ఎమ్మే జాడలూ, లెక్క రరు కవళికలూ కనిపించాయి. ఇదికూడా అతనికి పరిపాతే. ఒకసాం ఏదో పత్రిక తిప్పుతుంటే ఒక నీగ్రోవాడి బొమ్మ కనిపించింది. ఆ బొమ్మ క్రింద అనిగ్రో దక్షిణాఫ్రికాలోని ఒక ప్రసిద్ధ తెగకునాయకుడని రాసివుంది. మళ్ళా బొమ్మకేసిచూస్తే ఆ నీగ్రోవాడు మామూలు నీగ్రో వాడిలాగాలేడు. అతనిలో రాజలక్షణాలు కొట్టవచ్చినట్టుకనిపించాయి. వాస్తవం తెలపటానికి జ్ఞానేంద్రియాలు గాలవనీ, వారూ పత్రికలు కూడా కావాలనీ రుజువు చెయ్యటానికి ఇంతకన్న ఏం కావాలి?

సూర్యనారాయణ పిలలు—కొడుకూ, కూతరూ—తల్లిదగ్గర కన్న సరస్వతి దగ్గర హెచ్చు మాలిమిగా కనబడ్డారు. కాని జయలక్ష్మి వాళ్ళను ఒక కంట చూస్తూనే ఉన్నది. మర్య మధ్య వాళ్ళను కళ్ళతో హెచ్చరిస్తున్నది. పిల్లలకు తల్లి బెదురు బాగానే ఉన్నట్టున్నది.

వచ్చిన అయిదు నిమిషాలలోనే కనకం జయలక్ష్మి తనకు నచ్చేరికం కాదని తెల్చుకున్నాడు. అతిధిగా వచ్చిన తనపట్ల ఆమె చూపించే శ్రద్ధాసక్తులన్నీ కృత్రిమంగా కనిపించాయి. లోపలికి వెళ్ళు టప్పుడు తనకేసి నవ్వి ఇప్పుడే వస్తానన్నట్టు తల ఆడించి. అతని అనుజ్ఞతో వెళ్ళినట్టు నటిస్తుంది. ఇంత పొడరు పాముకుని తన విషయం చూడటానికే వచ్చినదాని మొహం పెడుతుంది.



సూర్యనారాయణ పాట కచ్చేరినుంచి సరస్వతితో సహా ఇంటికి తిరిగివచ్చి, కళలు రాసే కనకాన్ని చూశాననీ, పై అదివారం టీ కి పిలిచాననీ చెప్పినప్పుడు జయలక్ష్మి 'ఎందుకు కోరితెచ్చు కుంటూరో ఇలాటి తద్దినాలన్నీ!' అన్నసంగతి కనకానికి తెలియదు. తెలి

సినా పెద్దగా అశ్చర్యపడి ఉండేవాడు కాదు. ప్రత్యేకమనిషికి రెండు ముఖాలుంటాయిగాని. కొందరి ఈ రెండు ముఖాలకూ కొంచెమైనా పోలిక ఉండదు. జయలక్ష్మి ఆ తరగతిమనిషి అయితే కనకానికెమీ అశ్చర్యం లేదు.

‘అరోజు పాట కచ్చేరికి మీరుకూడా వచ్చారా?’ అని కనకం జయలక్ష్మిని అడిగాడు.

‘లేదండీ! నాకు పాట అంటే అంత ఇష్టంలేదు. రేడియోలో వగలువచ్చే పాటలంత ఇబ్బంది పెట్టువుగాని, రాత్రి తొమ్మిదీ, పది గంటల దాకా పాటకచ్చేరి వింటే తలనొప్పొచ్చి తెల్లర్లు నిద్ర వట్టుదు’ అన్నది ఆమె.

కనకానికి తమకూ గల చుట్టరికం గురించి సూర్యనారాయణ గాని సరస్వతిగాని అట్టే మాట్లాడలేదుగాని. వాళ్ళకన్న దగ్గర బంధువు లాగా జయలక్ష్మి ‘మీ పెద్దక్కగారి కెందరుపిల్లలు? చిన్నక్కకో? అవిడ భరేకాదూ మా మావగారి పెత్తల్లి మనవడూ? అవిడకెందరు పిల్లలు’ అని ప్రశ్నలు ప్రారంభించింది.

అన్నిటికీ కనకం, ‘నాకు తెలీదు’ అని జవాబు చెప్పాడు. తాను తనవాళ్ళని చూసీ వాళ్ళకు ఉత్తరాలురాసీ ఏళ్ళకెళ్ళయిందని కూడా అన్నాడు.

‘అదేవిటలాంటారు?’ అన్నాడు సూర్యనారాయణ.

‘బంధుత్వాలంటే పనికిమాలిన బంధాలు. కొంతకాలం వాటి వల్ల ఉపయోగం వుంటుంది. ఆ తరువాత అవి సంకెళ్ళే. నేను నా సంకెళ్ళనన్నిటినీ విడగొట్టుకున్నాను. నిజమైన ఆపేక్షలు మాత్రం చిక్కించు కున్నానన్నమాట. వాటిని తెచ్చలేం’ అన్నాడు కనకం.

‘ఆపేక్షలవల్ల ఉపయోగం వుండంటారా?’ అన్నది సరస్వతి.

కనకం కొంచెం ఆలోచించి, 'ఏమీ లేదు' అన్నాడు. ఈ సమాధానం ససుగ్రంగా లేదని తోచి 'ఆపేక్ష లుండటమే జీవితానికి ఒక ఆనందం' అన్నాడు.

'ఎవరన్నా వున్న ఆపేక్షలతో తృప్తిపడవలసిందేగాని లేని ఆపేక్షలు లేకపోయేనే అనుకోరుగదా' అన్నది సరస్వతి.

ఆమె ఏమనటానికి ప్రయత్నిస్తున్నదో కనకానికి అర్థంకాలేదు అతను 'అవును' అన్నాడు, ఐతే ఏమంటా వన్నట్టు.

'ఎవరిమీదా ఆపేక్ష లేనివాళ్ళు తమ జీవితానికి ఆనందం లేదనుకుంటారా?' అని సరస్వతి అడిగింది.

'అనుకోలేపోవచ్చు' అన్నాడు కనకం.

అదే తా ననేదీ నన్నట్టు సరస్వతి తల ఆడించింది.

'మా సరస్వతికి ప్రేమలో నమ్మకం లేదులేండి' అన్నది జయలక్ష్మి.

'బంధుత్వాలు సంకెళ్ళయితే ప్రేమలు రెట్టింపు సంకెళ్ళు. మీ కథలురాసేవాళ్ళూ, సినిమాలవాళ్ళూ దానికి వల్లమాలిన పబ్లిసిటీ యిచ్చారు. నన్నడగితే న్యూరియస్ డ్రగ్ చట్టం ప్రేమకు అప్లై చెయ్యొచ్చు' అన్నది సరస్వతి.

కనకానికి రొషం వచ్చింది. 'అకారణంగా లోకమంతా ఏకమై ప్రేమకు ప్రచారం ఎందుకిస్తుంది? ఏదో కారణం వుండాలికదా?' అన్నా డతను.

'కారణం ఏం చెబుతాం? ఆర్థికవంచన కావచ్చు, పరవంచన కావచ్చు.'

కనకం ఆక్సే వాదం పెంచదలచలేదు. విషయం వాదనద్వారా ఋజువయ్యేది కాదు. అది ఆటావుంచి అతను సరస్వతి దృక్పథాన్ని సానుభూతితో చూశాడు. ప్రేమవల్ల ఆమెకు పెద్ద అపచారం జరిగి

వుండవచ్చు. బెడిసికొట్టిన ప్రేమా, న్యాయమూ, ధర్మమూ లాటివి అవాస్తవంగా కనిపించటంలో ఆశ్చర్యంలేదు. తనకు బంధుత్వాలంటే అసహ్యం వుట్టలేదా? కనువిప్పనేదే కనుమూతకూడా కావచ్చు.

కొంత సేపటికింద లోపలికి వెళ్ళిపోయిన జయలక్ష్మి సరస్వతిని కేక పెట్టింది. సరస్వతి వెళ్ళిపోయినాక కనకమూ, సూర్యనారాయణా కాస్సేపు ఎవరి ఆలోచనలో వారు వుండిపోయారు. కనకం తాము కూచున్న గది కలయజూశాడు. గదిలో అవసరమైన వస్తువులతోబాటు అలంకరణలుకూడా వున్నాయి. వాటికి జయలక్ష్మి బాధ్యురాలై వుండ వచ్చునని కనకం అపోహపడ్డాడు. సౌందర్యతృప్తి సరస్వతిలో వుండ వచ్చునని అతనికి తట్టలేదు.

ఉన్నట్టుండి సూర్యనారాయణ 'మా సరస్వతికి ఇరవైనాలుగో ఏడు. దాని కింకా పెళ్ళికాలేదు. ఆ విషయం ఎత్తిరప్పుడల్లా నాకు పెళ్ళి దేని కంటుంది; మనుషులు సంసారజీవితం అక్కర్లేకుండా బతక గలరన్నట్టుగా ప్రవర్తించే వాళ్ళంటే నాకు మంట. ఆ విషయమై ఒక ఉద్యమమే లేవదీసిన వీరేశలింగంధైర్యం తలుచుకుని నే నాశ్చర్య పడతానంటే నమ్మాలి. సంఘ నిబంధనల మూలంగా ఆడది ఒంటరి బతుకు బతకటమే ఘోరమైతే, నిష్కారణంగా ఆడది జన్మల్లా ఒంట రిగా బతకాలని పసితనంలోనే నిర్ణయించటం ఎంత ఘోరమో ఆలో చించండి. తనకు పెళ్ళి వద్దని అది యిప్పటికి ఆరేళ్ళనుంచీ అంటూనే వున్నది. యింకో పదేళ్ళకి మొగుడికోసమూ, పిల్లలకోసమూ కోరిక వుడితే అది తీరే అవకాశం అసలే వుండదని నాబాధ' అన్నాడు.

'ఆడదిగాని, మగాడుగాని తమకుతామై ఒంటరిగా ఉండగోరితే అందులో ఘోరమేమిటో నాకు అర్థం కాలేదు. అక్రమమైన సంఘ నియమాల ప్రోద్బలంవల్ల బాలవితంతువులకు సంసార జీవితం లేకుండా పోతే అది నిజంగా ఘోరమే' అన్నాడు కనకం ఉపన్యాస ధోరణిలో.

సూర్యనారాయణ నవ్వి 'మీరింకే మంటారు? మీకింకా పెళ్ళి కాలేదనుకుంటాను?' అన్నాడు.

'లేదు, కాని నేను భీష్మించలేదు. నాకు పెళ్ళి చేసుకోవటాని కభ్యంతరంలేదు. మామూలు పెళ్ళి చేసుకునే ఉద్దేశం నాకులేదు. నాకు సరిఅయిన భార్య అయే మనిషి కన్య కానవసరం లేదు. విత తువయినా పిల్లలు గలదైనా, నాకన్న పెద్దదయినా కూడా ఫరవాలేదు. అందు చేత నా విషయం వదిలెయ్యండి. మీ చెల్లెల్లే కాదు — నాకు ప్రేమలో నమ్మకం వుంది' అన్నాడు కనకం.

సూర్యనారాయణ తల అడ్డంగా తిప్పి, 'ఈ నమ్మకాలు నాకర్థం కాలేదు. మా సరస్వతి తనకు ప్రేమలో నమ్మకం లేదంటుంది. — కాని ఉన్నట్టే ప్రవర్తిస్తుంది. దానికి పెళ్ళంటే ఎందుకిష్టం లేదనుకున్నారు? తను అందగత్తె కాడనీ. తనను ఎవరూ ప్రేమించడనీనూ. బొత్తిగా లేనివాళ్ళం కాదు. ఉన్నది తెగనమ్మి కట్టుంపోసి అయినా తనకు కావలసిన సంబంధం తెస్తానన్నాను. డబ్బుకోసం పెళ్ళాడేవాడు తనకు కావలసిన మొగుడెట్లా అవుతాడన్నది. గంతకు తగిన బొంత అన్న పద్ధతిలో తనను బోలినవాణ్ణి చూసుకోమన్నా వినదు' అన్నాడు.

'పెళ్ళంటే భయమేమో?' అన్నాడు కనకం. 'నాకున్నది చెప్పొద్దూ!'

'అలా అనుకోను' అన్నాడు సూర్యనారాయణ.

ఇంతలో టిఫిన్ కాఫీ వచ్చాయి. సూర్యనారాయణ ఆతిథ్యం స్వీకరించి అందరి దగ్గిరా సెలవు పుచ్చుకుని కనకం బయలుదేరాడు.

'పరాయివారు కారు మాకు బంధువులే: ఎప్పుడన్నా వస్తాం దంటి' అన్నది జయలక్ష్మి.

క్రమకం స్యతహాగా ఏమంత సంపన్నుడు కాకపోయినా మొదటినుంచి అతనికి ధనికుల స్నేహం వున్నది వాళ్ళు అతన్ని తమతో సమంగా పోషించారు. కనకానికి పొలాలమీద ఏటా రెండువేలకు తక్కువ కాకుండా వస్తుంది. కాని అతను ఎనిమిది పదివేల స్థాయిలో బతికేవాడు. అతను స్నేహితుల ధన్యమా అంటూ ప్రతి వేసవీ ఊటీలో గడిపేవాడు. కాళ్ళిరూ, సిమ్లా, డార్జిలింగూ మొదలైన చోట్లకి ఫస్టుక్లాసు ప్రయాణాలు చేశాడు. రెండుసార్లు ఢిల్లీ వెళ్ళాడు. తామంటే భయపడనివాడు వెంటవుంటే ధనికులు వాణ్ణి తమతో సమంగా చూస్తారు.

ఇప్పుడు పట్నంలో అతనుంటున్నది అతని మిత్రుడు భవానీ ప్రసాదువాళ్ళ ఇంట్లోనే. ఇంటి పనివాళ్ళు అతని పనివాళ్ళే. భవానీ ప్రసాదు భార్యకూడా కనకాన్ని ఆప్తుడల్లనేచూసేది. 'నువ్వు' అనేది. తన పెత్తండ్రి కూతుళ్ళూ, సొంత అప్పలూ తనపట్ల ఎట్లా ప్రవర్తించారో తలుచుకుంటే కనకానికి భవానీప్రసాదు భార్య ప్రవర్తన అత్యాశ్చర్యకరంగా కనిపించేది.

ఆ భార్యాభర్తల దాంపత్యంకూడా కనకానికి అసాధారణంగా కనపడింది. ఎందుకంటే వాళ్ళు ఎప్పుడూ చిన్న వాగ్వాదం చెయ్యగా కూడా కనకం చూడలేదు. అది ప్రేమతోకూడిన దాంపత్యం అవునో కాదో కూడా. అతనికి తరుచు రెండు రకాలే కనిపిస్తాయి. హెచ్చుమంది తమ 'వ్యక్తిత్వాల'తో ఒకరి కొకరు ఒరుసుకుంటారు. ఒకరు కొద్దిమంది ప్రేమ మూలంగానో, మోహం మూలంగానో తమ వ్యక్తిత్వాలను — కనీసం కొంతకాలంపాటు — చంపేసుకుని పై వాళ్ళకు

ఎబ్బెట్టుగా కనిపిస్తారు. భవానీప్రసాదూ భార్యా ఈ రెండురకాల లోనూ చేరరు.

కనకం వారి దాంపత్యజీవితంగురించి అనూయపడలేదు. అతనికి కావలసింది అటువంటి దాంపత్యం కాదు.

ఈ దాంపత్యాల ఆలోచన ఇటీవల అతని బుర్రలో జాస్తిగా మనులుతూ ఉండటానికి కారణం అతను అదే విషయంమీద కథ ఆలోచిస్తున్నాడు. ఇవాళ ఆ ఆలోచన ఒకదారికి వచ్చింది. అందుచేత అతను మధ్యాహ్నం భోజనం చెయ్యగానే రాయటం ప్రారంభించాడు. అది పూర్తి అయ్యేసరికి అయిదుగంట లయింది.

కథ అయిపోవటానికి, కల అయిపోవటానికి కొంత పోలిక ఉంది. కనకం అప్పుడే మేలుకున్నట్టుగా తన గది అంతా కలయ జూశాడు. లేచి నిలబడి ఒళ్ళు విరుచుకున్నాడు. కొళాయిదగ్గరికి వెళ్ళి సబ్బుతో మొహం కడుక్కుని, బట్టలు వేసుకుని, కాలినడకన పానగల్ పార్కు కేసి బయలుదేరాడు. రేడియోలో ఒక్కోసారి మంచినంగీత మే వస్తుంది.

కనకం కాఫీ తాగుదామని పార్క్ లాండ్స్ దగ్గరికి వెళుతుండగా అప్పుడే ఒన్ను దిగింది కాబోలు, చేతిలో ప్లాస్టిక్ సంచి పట్టుకుని సరస్వతి రోడ్డుదాటి కూరల మార్కెట్టుకు పోబోతూ కనిపించింది. ఆమె కార్ల కోసం రోడ్డు ఎగువకేసి చూడటంలో కనకం ఆమెకు కనిపించాడు.

ఇద్దరూ ఆగి ఒకరినొకరు సమీపించారు. ఎందాకా అంటే ఎందాకా అని అడుక్కున్నారు. 'కూరలు కొనుక్కుపోదామనీ, కాస్సేపు పార్కులో కూచుందామనీ వచ్చాను.' అన్నది సరస్వతి.

'సాయంకాలం వేళ నే నీ పార్కుకు రోజు విడిచి రోజున్నా వస్తాను. మీరెన్నడూ కనిపించినట్టులేదే?' అన్నాడు కనకం.

‘నేనైనా ఎప్పుడోగానిరాను. ఈ పూట మావాళ్ళంతా బీచికి వెళ్ళారు. మా వదినిగారివైపు బలగం వచ్చారు తిరుపతి నుంచి. మెరీనా చూడందే వెళ్ళమన్నారు. నన్నుకూడా రమ్మన్నారు. రానన్నాను. వాళ్ళు ఏ తొమ్మిదికో వచ్చేసరికి వంటచేసి ఉంచుతానని మాట ఇచ్చాక నన్ను వదిలేశారు’ అన్నది సరస్వతి


కనకం సరస్వతి వెంటవుండి కూరలు కొనిపించి సంచి తాను తీసుకున్నాడు.

‘ఘరవా లేదు. నేను మోస్తాను. సన్నగా ఉన్నా నాకు నాజూకూ సీరసమూ అన్నవి లేవు మీ దయవల్ల’ అన్నది సరస్వతి.

ఇద్దరూ పార్కు ప్రవేశించి, ఇంచుమించు ఖాళీగావున్న ఒక సిమెంటు సీటుమీద కూచున్నారు. తన పక్కనే కూచున్న సరస్వతి కేసి ఒక్క చూపు చూసి, అంతకు మునుపు ఆ సీటును భుక్తం చేసు కున్న మనిషి చివాల్న లేచి దూరంగా వెళ్ళి గడ్డిమీద కూచున్నాడు.

సరస్వతి నవ్వుతూ కనకం కేసి తిరిగి ‘చూశారా, నా గాలి సోకుతు దని మగవాళ్ళు ఎలా బెదిరి పారిపోతారో?’ అన్నది.

‘అదీ ఒక క్వాలిఫికేషనే. అయితే నా మీద ఆ మంత్రం పార లేదు. నేను పారిపోను’ అన్నాడు కనకం. అతను ఆమాట సరదా కన్నట్టే అన్నాడుగాని అందులో కొంత నిజం వున్నట్టు అతనిమనస్సుకు తోచింది. ‘హాయిగా ఒకటరిగా కూచుందా మనుకుంటు ఈ మనిషి ఎక్కడి దావరించిందిగా బాబూ?’ అన్నభావం అతనికి కలగలేదు. ఆమె కనిపించటం కాలక్షేపానికి సహకరిస్తుండనే భావమే అతనిలో కలిగింది.



కేవలం సెమ్మ దృష్టితో చూడకపోతే సరస్వతి అంత
వికారంగా కనిపించలేదు. ఆ మెను తన వెంట చూసి ఎరి
గినవాళ్ళు ఎగతాళి చేస్తారేమోననికూడా అతనికి అని
పించలేదు. ఆ క్షణంలో ఎరిగినవా డెవడన్నా

కనిపిస్తే కనకం గర్వంగా అమెను పరిచయంచేసి వుండును. 'ఈమె సరస్వతిగారు, ఎమ్మె. అదేదో కాలేజీలో లెక్చరర్. మాకు దూరపు బంధువుకూడానూ !'

దురదృష్టవశాత్తూ అతనికి ఎరిగినవా శ్వేతమా కనిపించలేదు.

'ఇవాళే మీ కథ—'విషబీజం' చదివాను.మా అన్నయ్య మీ కథలు ఎందుకు నెత్తిన పెట్టుకుంటాడో నేను అర్థం చేసుకోగలను' అన్నది సరస్వతి.

'అప్పుడే పత్రికలో వచ్చిందా. నా కాపీ పోస్టులో యింకా నాలుగురోజులకుగాని రాదు. మీ అన్నయ్య కెందుకు నా కథ లిష్టమంటారు ? అట్లాగే మీ విషయంకూడా చెప్పేస్తే సంతోషిస్తాను.'

'నా విషయమా ?' అన్నది సరస్వతి ఆశ్చర్యంగా.

'మీకు నా కథ లెందుకు నచ్చవో !'

'నాకు నచ్చవన్నానా ?'

'వేరే అనాలా ?'

సరస్వతి కొంచెం ఆలోచించి 'మీ కథల్లోవుండే పాత్రలు మా అన్నయ్యకు కావలసినవి. మామూలు మనుషులు అలావుంటే తనకు చాలా యిష్టం' అన్నది.

కనకం ఆశ్చర్యపోయాడు. 'నా పాత్రలు స్వాభావికంగా వుండవా ఏమిటి కొంపదీసి ?' అన్నాడు.

'అదికాదు నా వృద్ధిశ్యం. మీరు మీ పాత్రలను బహు అల్ప సంఖ్యాకులనుంచి ఎన్నుకుంటారు.ఉదాహరణకి చెబుతాను; మీ హీరో యిన్ లందరూ అందగత్తెలే. హీరోలను తీసుకున్నా, రూపు-రేఖలకి మీ కన్న తీసిపోయేవాళ్ళున్నట్టు కనబడదు. కొద్దిమంది మీ కన్న

కూడా అందంగా వుంటారు అందమైనవాళ్ళు అల్పసంఖ్యాకవర్గం కారని మీ రనగలరా ?

కనకం ఆమెకేసి నిర్మాంతపోయి చూశాడు. ఈ విధంగా తన కథలమీద ఏ విమర్శకుడుకూడా ధ్వజమెత్తడు.

“హీరో గాని, హీరోయిన్ గాని అందంగా వున్నంతమాత్రాన కథకుగాని, కథయొక్క ప్రయోజనానికి గాని యిబ్బందా ?” అని అతను ఉపన్యాస ధోరణిలో అడిగాడు.

“కథంతా మారిపోతుందని నా అనుమానం. నేను ఎక్స్‌పర్ట్ గా చెప్పడంలేదు సుమందీ ! సినిమా స్టార్లకూ మామూలు ఆడవాళ్ళకూ తేడా ఒక్కొక్కప్పుడూ ఆకర్షణలోనే. మీరెప్పుడన్నా రత్నావళిని సేజీమీద చూశారా? కిండటి నెలకూడా వేషంవేసింది. తెలుగుదే. రేడియో నాటకాలో చదువుతుంది. నా స్నేహితురాలు. గొప్పనటి— నామాట మీరు నమ్మగలిగితే. అయితేనేం? సినిమాల్లో దాసీదాని వేషం కూడా ఇవ్వరు. చూడటానికి ఒకమాదిరిగా ఉంటుంది. ఏ మాత్రమూ ఫోటోజెనిక్ మొహంకాదు”

“నేను సినిమా స్టార్లలాటిపాత్రలు తీసుకోవటంలేదే. మామూలు జీవితాలు జీవించేవాళ్ళనే తీసుకుంటున్నాను కనీసం నా కథలు సినిమాలుతీయటానికైనా పనికిరావే. వాటిలో సినిమా సన్నివేశాలుండవు.” అన్నాడు కనకం దీనంగా.

“నే నన్నది మీరు సరిగా అర్థం చేసుకోలేదు. అందం జీవితంలో ఒక ప్రత్యేక పాత్ర గలది ఉంటున్నదనటానికి చెప్పాను. పెళ్ళాలు అందంగానూ, స్టయిష్ గానూ లేని వాళ్ళను డిప్లొమాటిక్ సర్వీసులోకి తీసుకోరు ! మీ కళ్ళలోకూడా అందానికి అలాంటి ప్రాముఖ్యమే ఉంటున్నదని నా ఉద్దేశ్యం” అన్నది సరస్వతి.

“నా ఏ కథలో నన్నా హీరోయిన్ అందగత్తెగాక కురూపి అయితే ఆ కథను మార్చడంలేని వస్తుందా?”

‘మార్చవలసి వస్తుం డనుకుంటానండి. మీ ‘జీబిలో మను షులు’ తీసుకోండి. భర్త లేనిపోని నాగరికతలకు పోయి పెళ్ళాన్ని సొనెటి లేడి చేయ యత్నిస్తాడు. ‘వద్దు మొక్రొ’ అని మొడతొ అన్న భార్య చివరకు భర్తకు విడాకు లిచ్చేదాకా వస్తుంది. ఆమె అందగత్తె కనక నేగదా భర్త తన ఆవమానాన్ని దిగమింగి మళ్ళీ ఆమెను యేలుకుంటాడు?’

‘మొగుడిలో మార్పుకు భార్య అంద మే కారణమైందని పోత కులు అనుకుంటే ఆ కథ ఫెయిలయినట్టు! భర్త పశ్చాత్తాప పడ్డాడని, తన పశ్చాత్తాపాన్ని ఆ విధంగా వెలిబుచ్చాడని నా ఉద్దేశం.’ అన్నాడు కనకం.

‘నేను కాదనటంలేదు. ఆ భార్య కురూపి అయితే నవ మస్క ధులు ఆడిడకోసం అలా ఎగబడతారా? ఆవిడ కాలుజారి తనను విడిచి పోయినాక ఆ కురూపికి భర్త క్షమాపణ చెప్పుకుంటాడా?’ అని అడిగింది సరస్వతి.

‘అడిగి ఉంటాడినే నా మనస్సులో నమ్మకం. ఇతరులు ఎగ బడటం మొదలు అంతగా చెప్పలేను. లోకంలో ఎక్కువ మందికి అంద మైన ఆడవాళ్ళిష్టమైతే అందుకు నేను జవాబుదారుకాను. నా కథకు ముకు నేను జవాబుదారును’.

‘అమ్మా అయితే ఆవిడ అందగత్తె అన్నది అంత గుచ్చి గచ్చి చెప్పకుండా ఉండవలసింది. ఆమె అందానికి ఏదో ప్రయోజనం ఉండాలి గద. లేకపోతే శిల్పం దెబ్బ తింకుతది.’

కనకం మాట్లాడలేదు. సరస్వతి ఓడించటం అతనికేమీ బాగా లేదు. కాని ఆమె చెప్పిన మాటల్లో కొంత నిజం ఉన్నదనటానికి సందేహంలేదు.

‘ఇదే ఛాలెంజి: ఈసారి అనాకారి హీరోయిన్ తో కథ రాస్తాను’ అన్నాడతను.

‘కొండవీటి అనాకారి అనకండి — పాఠశాలకు జుగుప్స కల గొచ్చు. అందం గురించి ఏమీ అనకుండా వదిలెయ్యండి.’

‘ఎందుకు వదిలెయ్యాలి? అనాకారి అని గట్టిగా చెబుతాను.’ అన్నాడు కనకం దర్బంగా. అతను అంతకుమునుపు పూర్తిచేసిన కథలో కూడా హీరోయిన్ అందగత్తే నన్నది జ్ఞాపకం వచ్చింది. అతనికి కొద్దిగా సిగ్గేసింది.

‘ఆ కథ చదవాలని ఉంది త్వరగా రాయండి. దాంతో నేను కూడా మీ ఆభిమానుల్లో చేరిపోతానేమో!’ అంటూ సరస్వతి లేచింది.

‘అప్పుడే? ఇంకా ఏడు కాలేదు!’ అన్నా డతను.

‘నేను ఇంటికి పోయి ఎనిమిది మందికి వంట చెయ్యాలి ... మళ్ళీ మీరు మా ఇంటికేసి రాలేదు. శలవు తోజుగా చూసిరండి?’ అంటూ అతని పక్కనుంచి కూరల సంచి తీసుకున్నది.

‘నాతో ఒకకప్పు కాఫీ తాగరాదా?’ అన్నాడు కనకం.

‘పడండి.’ అన్న దామె.

ఇద్దరూ పాపిలీస్ గదిలోచేరి కాఫీ అర్దరిచ్చాక సరస్వతి బల్లమీదికి వంగి ‘నా విమర్శను సీరియస్ గా తీసుకోకండి. ప్రపంచ మంతటా కమ్యూనిజం వచ్చినా స్త్రీల యుగం ఆరంభంకాదు. స్త్రీల ఆధిక్యత మాటకాదు. మగవాళ్ళూ, ఆడవాళ్ళూ ఒకే స్థాయిలోకి రావ టమేమో చెబుతాను. రేపో ఎల్లండో కమ్యూనిజంలోకి అడుగుపెడు తున్నామనే రష్యనులు చూడండి. ఎంతసేపూ సాహిత్యంలో హీరో గురించి మాట్లాడతారు. హీరోయిన్ ప్రసక్తేలేదు... అందుచేత నేమి టంటే, మీరు నాతో పంతంపట్టి అనాకారి హీరోయిన్ కథమాత్రం రాయకండి’ అన్నది.

‘రాస్తా నే మోనని భయమల్లే ఉండే?’ అన్నాడు కనకం పుట్టెడు అత్త విశ్వాసంతో కూచుంటూ.

‘భయమేగాని— రాయలేరని, రాస్తారని కాదు’ అన్నది సరస్వతి నిహారుగా కూచుంటూ.

సర్వరు కాఫీ తెచ్చాడు.

5

అలాకారి హీరోయిన్ తో కథ రాయటం అనుకున్నంత తేలికగా కనిపించలేదు కనకానికి. మొదటో ఆసామాషీగా — ఇదొక బ్రహ్మాండమూ అన్నట్టు— ఆలోచించాడు. తరవాత దీక్షగా ఆలోచించటానికి యత్నించాడు. కాని ఆలోచన సాగలేదు. ఎవరిచేతనైనా ఇష్టంలేని పని చేయించవచ్చు గాని మనసుచేత చేయించలేం. చెట్ల మీదుగా వెళ్ళే కోతి ఒక కొమ్మనుంచి ఇంకో కొమ్మకు వెళ్ళినట్టుగా మనసు తనకు నచ్చని ఆలోచన వదిలేసి చల్లగా ఇంకో ఆలోచనను పట్టుకుంటుంది.

మళ్ళా రెండు వారాల అనంతరం అతను పానగల్ వార్కులో కూచుని ఉండగా సరస్వతి ఇంకో కావిడను వెంటబెట్టుకుని అక్కడికి వచ్చింది. రెండో ఆమెకూడా సరస్వతి వయసుదే. అరవానిడ. కొద్దిగా ఎం. ఎస్. సుబ్బలక్ష్మి టైప్. సరస్వతి కన్న చాలా రట్టు కుదురైన మొహమే అయినా కనకం కళ్ళకు సరస్వతి మొహంలోనే చురుకెక్కువ కనిపింది అశ్చర్యం కలిగింది.

సరస్వతి ఆమెను పరిచయం చేస్తూ, 'సుందరీ సత్యనాథన్. వీళ్ళ నాన్నగారు మన జిల్లాలో చాలా ఏళ్ళున్నారు. తెలుగు దేశపు బళ్ళలో చదువుకున్నది. తెలుగు బాగా వచ్చు. తమిళం సంగతి చెప్పనే అక్కరలేదు. ఈవిడ వ్యాసాలు చాలా తమిళ పత్రికల్లో పడతాయి. మీ కథల్లో తనకు నచ్చినవాటిని ఆరవంలోకి అనువదించమని సలహా ఇచ్చాను' అన్నది.

తాను కనకం రాసిన కథ ఒకటి చదివాననీ, బాగున్నదనీ, తమిళులకు అటువంటి కథలైతే నచ్చుతాయనీ చెప్పి 'మీ కథల కట్టింగులన్నీ వుంటే ఇయ్యండి' అన్నది.

'మీ ఎడ్రసివ్వండి. పంపిస్తాను' అన్నాడు కనకం.

'ఈ పక్కనే కోట్స్ రోడ్డులో' అంటూ సుందరి ఇంటినంబరు చెప్పింది.

'ఆలా చెప్పండి. నేను ఆ వెనుకవీధిలోనే వుంటున్నాను. నేనే తెచ్చి మీ ఇంటిదగ్గర ఇస్తాను' అన్నాడు కనకం.

'చెయ్యండి' అన్నది సుందరి.

'ఇక నేను వెళ్ళాలి. ఇంకా కూరలు తీసుకోలేదు' అంటూ సరస్వతి లేచింది.

సుందరికూడా ఆమె వెంట వెళ్ళిపోయింది. వెళ్ళేటప్పుడు ఆమె సుందరి వెనకగా నిలబడి, వెళ్ళాస్తా నన్నట్టు కళ్ళు, తలా ఎగరేసింది. అందులోవున్న ఆత్మీయతకు అర్థం తెలుసుకుంటే బాగుంటుందనిపించింది కనకానికి. పది నిమిషాల తరువాత ఇద్దరూ మళ్ళీ అటుగానే వచ్చారు.

'సరసూని బస్సెక్కిద్దాం రండి' అన్నది సుందరి కనకంతో, ఎంతో చనువున్నదానిలాగా.



Pr. Pr.

ముగ్గురూ బస్ స్టాండు దగ్గరకి వచ్చారు. త్వరలోనే 13 నంబరు బస్ వచ్చి సరస్వతిని ఎగ రేసుకు పోయింది.

‘మనం ఒకపని చెయ్యగూడదూ ? ఏదే అయింది. నేను మీ వెంటవచ్చి మీ కథలు తీసుకుంటాను’ అన్నది సుందరి.

‘ఐతే పోదాం. ఆడది అడుగుపెడితే బ్రహ్మచారి గదికి కళ వస్తుంది.’

‘తమాషాగా మాట్లాడతారండీ మీరూ!’

తెలుగు కథలు తమిళంలోకి తర్జుమా చేసి పత్రికలలో వేయించటంలోగల ఒక చిక్కు ఏమిటో సుందరి అతనికి దారిలో వివరించింది కథ తెలుగువాడు రాసినట్లు పత్రికలకి తెలియగూడదు. పాత్రలపేర్లు తమిళ దేశానికి సంబంధించినట్లుగా మార్చటం అవసరం.

‘ఇందుకు మీ కేమీ అభ్యంతరం లేదుగద ?’ అన్నది సుందరి.

‘మీరేం చేసినా నా కభ్యంతరం లేదు’ అన్నాడు కనకం.

తన ఘోటక బ్రహ్మచారి జీవితంలో కనకం చాలామంది ఆడ వాళ్ళకు ఎరలువేసి కొండరిని చిక్కించుకున్నాడుగాని సుందరి అంత దులుపుగా చిక్కిన చేప అతనికి జ్ఞాపకం రావటంలేదు. ఒక ఆరగట వుందీ, కటింగులు పట్టుకుని వెళ్ళిపోయాక కనకానికి పెద్ద సందేహం వచ్చింది. చేప ఎవరు ? ఎరవేసిన దెవరు ?

రెండు రోజుల ఆనందం సరస్వతి ఉత్తరం రాసింది.

... ..మీ కొత్త కథ యివాళే చదివాను. అందులోకూడా అందమైన హిరోయిన్ వున్నందుకు చాలా సంతోషం సుందరి కటింగులు తీసుకున్న దనుకుంటాను. మీరు తరవాత నిరాశపడకుండా ముందుగానే ఒక విషయం చెప్పాలి. సుందరి యిదివరకు చాలా తెలుగుకథలు ‘తస్కరించి’ తన పేర తమిళ పత్రికలో అచ్చేసుకున్నది.

తెలుగు పత్రికలకన్న తమిళ పత్రికలు హెచ్చు డబ్బిస్తాయని బహుశా మీకు తెలిసే ఉంటుంది. ఆమెకు అదే సంపాదన... మా అన్నయ్యకు ట్రాన్స్‌ఫర్ అయ్యేట్టున్నది. అయ్యేట్టుయితే నేను ఇల్లు ఖాళీ చేసి ఏ హాస్టలుకో మారాలి. వీలు చూసుకుని పై ఆదివారం మా ఇంటి కేసి రండి...

ఇంకేం? సుందరి అందుకే మళ్ళీ మొహం చూపించలేదు. కథలు వుచ్చుకుని ప్రతిఫలం ముట్టజెప్పి వెళ్ళిపోయింది. కనకం కొద్దిగా మాత్రమే నిరాశపడ్డాడు. సుందరి హృదయాలు దొంగిలించగలది కాదు. ఆమె కాలాటి ఉద్దేశం ఏ కోశానా లేదేమో కూడానూ, అతని ఎదురుగా నెత్తిన ఒక ప్రశ్నార్థకపు గుర్తు వేసుకుని నిలబడి ఉన్న మసషి సరస్వతి—సుందరి కాదు. సరస్వతిని ఆవరించి ఉన్న సమస్య ఏమిటో, దాని బరువు తన కెందుకో కనకానికి స్పష్టంగా అర్థం కాలేదు.

అన్నట్టు ఆమె ఛాలెంజి అట్లాగే వుంది. తను ఆ కురూపి కథ రాయాలి... ఆలోచించటానికి వ్యవధి చిక్కకుండా వుంది.

సరస్వతి తన జీవితాని కింకేదో పరీక్ష పెట్టినట్టు కనకానికి అస్పష్టంగా తోచి కొద్దిపాటి అందోళన కలిగింది. పనిపెట్టుకుని నోటి వెంట ఆమె అనకపోవచ్చుగాని ఆమె తన జీవిత లక్ష్యాలనూ, నమ్మకాలనూ, రచనా విధానాన్నీ, ఛాలెంచి చేస్తున్నట్టే వున్నది. వాటిని ఏ విధంగా సమర్థించుకునేట్టు? అంటే వాటి సత్యాన్ని రుజువు చెయ్యటానికి ఏం చెయ్యాలి?

‘నాన్నెన్స్! ఏమీ ఛాలెంజి లేదు. అంతా నా భ్రమే. అవకాశం యిస్తే మనలో వందమంది వంద తప్పులు చూడగలరు. వాళ్ళ కోసం మనం ఎక్కడ మారగలం? మన ఆ తరాత్మ ప్రబోధంవల్ల మనం మారాలి’ అనుకున్నాడు కనకం.

కథకుడుగా కనకానికి ఏస్థానం వున్నదనుకున్నప్పటికీ అతని రచనలో 'మారువేషం' లేదు. ఆ రచనలకు ఒరఖాలేదు.

రాయటం అతని జీవితంలో ఒక భాగం. అతని జీవితంతాలూకు రంగమంతా — దాని మంచి చెడ్డ సారం యావత్తూ — రచనలో విధిగా కలిసింది. అందుచేత అతను తన రచనలను గురించి అంత అంట నట్టుండేవాడుకాదు. అతని రచనలను విమర్శించటమంటే అతని జీవితాన్ని ఒకవిధంగా విమర్శించడమే.

సరస్వతే వేసిన ప్రశ్నను తర్జుమాచేస్తే 'నన్ను గురించి కథ రాయగలవా?' అవుతుంది. ఆ ప్రశ్నకు సమాధానం ఏమిటి? తన జీవితంలో సరస్వతివంటి దానికి ఎటువంటి స్థానం ఉండేదీ తెలుసుకో గలిగిన మరుక్షణం కథ రాసెయ్యవచ్చు. ఆమెకు ఏస్థానమూ లేని పక్షంలో తాను 'అల్ప సాంఖ్యిక వర్గం' (అందమైన వాళ్ళు)పై ఆధారపడి రచన చేస్తున్నట్టు ఒప్పేసుకోవటం మంచిది.

నూర్యనారాయణ వాళ్ళింటికి ఆ సాయంకాలమే వెళదామను కున్నాడుగాని, కనకానికి సుందరి ఇవాళయినా వస్తుందేమోనని ఆశ వుట్టింది. ఏడుగంటలకల్లా తన గదికివచ్చి ఎనిమిదిన్నర దాకా దీపమైనా వెలిగించకుండా కూచున్నాడు. ఆ తరువాత ఇల్లు కదిలి సుందరి ఉండే రోడ్డు ఈ చివరనుంచి ఆ చివరకు నడిచాడు. ఆమె ఉండే ఇంట నాలు గైదు కుటుంబా లుంటున్నాయి. సుందరి జూడ కనిపించలేదు. కనకం తిన్నగా హూటల్ కు వెళ్ళి భోజనం చేసి గదికి వెళ్ళి పడుకున్నాడు.

కాని అతనికి వెంటనే నిద్ర రాలేదు. నిద్ర రాకపోగా కథకు ఒకచిన్న పాయింటు అందింది. అదేమిటంటే — కాలమూ, కర్మమూ కలిసివచ్చి తానూ, సరస్వతీ ఏకాంతంగా ఒక చోటనే వుండటం జరిగితే తాను ఆమె స్త్రీత్వాన్ని ఎంతతాలం నిరోధించ గలడు? రెండురోజులో వారం రోజులో, పది రోజులో — ఏదో ఒక పరిమితి వుంటుంది; అపైన ఆత్మనిగ్రహం పనిచెయ్యదు. కనకం రాసిన ఒక కథలో

ఒకడు ఒకతెమిదః తనకుగల ఏవగింపు తెలపటానికి 'ఈ మనిషి నా వెంట వుంటే ఒక వారంపాటు నా శీలం నిలబెట్టుకో గలను' అంటాడు. కనకం ఆ వాక్యం ఆపామాషీకి రాసినదికాదు. అది అతని జీవిత సత్యం. అతనికి సాందర్య పిపాస లేకపోలేదు. తన ప్రణయాలను సాందర్య పిపాసతో ముడిపెట్టాలని అత నెన్నడూ ప్రయత్నించలేదు. ప్రయత్నించినా సాధ్యపడదు. శరీరంలోని అంత స్రావాల ప్రోద్బలంవల్ల, తత్కాలానికి అందుబాటులో ఉన్న కుబ్జ కూడా నవమోహిని అవుతుంది. ఈ నిజాన్ని నిరాకరించడంవల్ల మనిషి వున్నత దవుతాడని కనకానికి ఏ కోశానా నమ్మకంలేదు.

ఆ మాటని కనకం స్వైర విహారాలు చెయ్యలేదు. తన అంత రాత్మయొక్క గౌరవ మర్యాదలు కాపాడటానికి అతను కొన్ని నియమాలు పెట్టుకున్నాడు. అత నెన్నడూ స్నేహితుల భార్యలమీద మనసు పోనివ్వలేదు. సమాజంయొక్క నీతి కాంతి జీవిత మంతటా ప్రసరించదు. అందులోని నీడలో నీతినియమా లుండవు. సంఘాన్ని బాధించకుండా నీతిని వుల్లంఘించ దలచిన వాళ్ళు ఈ నీడలో చేరుతారు. డబ్బుగల వాళ్ళవెంట తిరగటంచేత కనకం అలాటి నీడపట్లు బాగా ఎరుగును.

ఇంతకూ కథాంశం—హీరో కురూపి అయిన హీరోయిన్ తో ఒంటరిగా ఒక వారం గడపవలసి వస్తుంది. మొదట హీరో ఏ మాత్రమూ చలించడు. హీరోయిన్ అతని కొక మగ స్నేహితుడల్లనే వుంటుంది. అతను క్రమంగా ఆమె గొంతులోనూ, ఆలోచనలోనూ, మాటలోనూ, చేష్టలోనూ ఆడతనం గమనించి ఒక అస్పష్టమైన ఆనందం అనుభవిస్తాడు. ఆఖరుదశలో అతనికి ఆమెలో దైహిక ఆకర్షణకూడా కనిపించి అంతకంతకూ బలీయంగా పరిణమిస్తుంది... .. కాస్త కిటికీలోంచి మలయమారుతం వదులు! దానివెంట నైట్ క్వీన్ ఘుమ

ఘుమలు చేర్చు ! మొత్తానికి కురూపిని గురించి కథ రాయటానికి పథకమంటూ చిక్కింది.

కనకం కళ్ళు మూసుకుని నిశ్చితంగా నిద్రపోయాడు.

6

మర్నాడు ఎనిమిదిన్నరకు కనకం ఇడ్లీ-కాఫీలపని ముగించుకుని బస్సెక్కి సూర్యనారాయణ యింటికి వెళ్ళాడు. అతన్ని చూస్తూనే జయలక్ష్మి 'ఏవండోయ్ ! మీకు మేనల్లుడు కలిగాడు' అన్నది గొప్ప శుభవార్త చెబుతున్నట్టుగా.

ఆ వార్త అర్థంకావటానికి కనకానికి పూర్తిగా అరనిమిషం పట్టింది.

'మా చిన్నక్కకి మొత్తం సంతానం ఎంతమంది ?' అని అడిగాడు.

జయలక్ష్మి దవడలు నొక్కుకుని ఆశ్చర్యపోతూంటే సరస్వతి చిరునవ్వు నవ్వింది. సూర్యనారాయణ రాయల్లే వుండిపోయాడు. అతను మాట మార్చటానికల్లే, 'అన్నట్లు నాకు ట్రాన్స్ ఫరయేటేవుంది. ఇక్కడినుంచి కదలకుండా వుండటానికి విశ్వప్రయత్నం చేస్తున్నాను. ట్రాన్స్ ఫర్ తోబాటు ఇంక్రిమెంటూ, ఆప్ గ్రేడింగూ వున్నదనుకోండి. అయినా మా సరస్వతి ఒంటరిదైపోతుంది. మేం విడిగా యింతవరకు వుండలేదుమరి' అన్నాడు.

కనకానికి అకస్మాత్తుగా ఎరగని చోటికి వచ్చిన భావం కలిగింది. ఈ సూర్యనారాయణ తనతో స్వవిషయా లెందుకు చెబుతున్నాడు? అతని భార్య తనకు దగ్గర బంధువులే నటిస్తుం దెందుకు? అతని చెల్లెలు తనతో సాహిత్యపు సవాళ్ళు చేసే చనువు ఎట్లా సంపాదించుకుంది? వీళ్ళకు తను మనసివ్వలేదు. సూర్యనారాయణ కనీసం తన అభిమాని—ఫాన్. అయినా అతను తన రచనల గురించి ఒక్కముక్క మాట్లాడలేదు. అతనిది ఒక రకం మూగ ఆరాధన లాగుంది. తపో, ఒపో. తన కథలు గురించి సరస్వతే కొన్ని అభ్యంతరాలు లేవదీసింది. వాటిని కొట్టి పారెయ్యటానికి కూడా లేదు. తాత్వికంగా చూస్తే ఆ లోపాల వెళ్ళు తన స్వభావంలోనూ, జీవితంలోనూ కూడా వుండవచ్చు. ఇది కనకాన్ని సన్నగా తొలుస్తున్న ధయం. అతను కథలు రాస్తున్నాడంటే ఆ రాయటం వెంబడి కొంత ఆత్మ సంతృప్తి—కాంపై సెన్స్—లేకపోలేదు. అందులో ఆత్మ వంచన ఏమైనా ఉన్నదా? అవకాశం తీసుకుని తరిచి అడిగితే సరస్వతి శనలోని లోపాలను మరింత బాగా విశరించ గలుగుతుందా!

‘ఆ తెలుగు.- అరవావిడికి కథ లిచ్చేశాను. ఏం చేసుకున్నా నా కేమీ అభ్యంతరం లేదు... అవిడికి పెళ్ళి పెటాకులూ లేవా?’ అన్నాడు కనకం సరస్వతితో.

సరస్వతి నవ్వి, తల అడ్డంగా ఆడించింది.

‘అయితే నేను బయలు దేరుతాను. మీ రిద్దరూ వుద్యోగాలు చేసుకోబోయే వాళ్ళు. కద. తొమ్మిది దాటింది.’ అంటూ కనకం లేచి నిలబడి చేతి గడియారం చూసుకున్నాడు.

‘నాకు మధ్యాహ్నం తరవాతనే పని కూ వోండి. కాఫీ అయినా తాగకుండా ఎలా వెళతారు?’ అన్నది సరస్వతి.

‘ఇదేనా నీ ఆతిథ్యం? భోజనానికి ఉండమనక కాఫీయా ఇస్తున్నావు?’ అంటూ సూర్యనారాయణ లేచి నిలబడి, నేను వెళ్ళి

అన్నం తినేస్తాను. మీరు సరస్వతితో మాట్లాడుతూండండి." అన్నాడు.

ఇద్దరూ బయటి వరండాలో దిగబడి పోయారు.

ఈ ట్రాన్స్ఫర్ మా అన్నయ్యకి అర్థికంగా దెబ్బ. ఇక్కడ ఇద్దరి సంపాదనా కలబోసుకుని కాలక్షేపం చేస్తున్నాం. కావలిస్తే నేను నెల నెలా కొంత డబ్బు పంపుతా న్నాను. పంపినా డబ్బు నష్టం ఉండనే ఉంటుంది. నేను వీళ్ళతో ఉంటే నా కింద నెలకొ యాభై అయేను, విడిగా ఉంటే కనీసం వంద ఖర్చుకాక తప్పదు." అన్నది సరస్వతి.

కనకానికి డబ్బుగురించి యింత వివరంగా ఆలోచించే అల వాటు లేదు. కాని, వాళ్ళిద్దరి సంపాదనా చేరి యే ఐదువందలో వుంటుందనుకుంటే అందులో యాభై పెద్ద మొత్తమేనని అతను అను కున్నాడు.

"మా వదినె పెద్ద చిక్కులో పడిపోయింది. అదేదాకా నా సంపా దన కావాలిగాని నే నక్కర్లేదు, నేను చదువుకునేరోజుల్లో చాలా నూటిపోటిమాట లనేది. ఉద్యోగం వచ్చినాక కాస్త తగ్గింది" అన్నది సరస్వతి చిన్నగా.

"మీ అన్నయ్య వూరుకుంటాడా ?" అన్నాడు కనకం, తను కూడా రహస్యంగా మాట్లాడుతూ.

"పెళ్ళినాడే నల్లపూసల మధ్య మా అన్నయ్యనుకూడా గుచ్చి మెడలో వేసుకున్నది. అదదానికి మగాళ్ళుగాని, ఆడవాళ్ళుగాని అంత హీనంగా ఎందుకు లొంగిపోతారో మరే విధంగా చూసినా మా అన్నయ్య యోగ్యుడు ఇటువంటి దాస్యం ప్రేమగా చలామణీ అవుతున్నది !"

"ఇది ప్రేమకాదు. వ్యామోహం."

‘అనటానికి మన మెవరం ? మా అన్నయ్య నడగండి—ప్రేమ నంటాడు.’

‘అందానికి కట్టుపడ్డాడేమో ?’

‘అందమంటే మొహనే వుండాలిటండీ ? ఇల్లంతా నేను పొద్దునా సాయంకాలమూ సర్దుతాను. ఎక్కడ పడేసిన వస్తువు అక్కడే రోజుకు తొంభైసార్లు చూసుకునే అద్దంమీద కుంకమూ, పొడరూ, నూనెమరకలూ చేస్తుంది. తుడుచుకోవాలని కూడా తెలిదు. చూసి నేర్చుకోదు. మా అన్నయ్య నిజంగా ఏలూరు బదిలీ అయి వెళ్ళి ఆక్కడ కాపరం పెట్టాడో, రెండు రోజుల్లో ఇల్లు గొడ్లపాక కన్న హీనంగా తయారవుతుంది ! నా మాదిరిగానే మా అన్నయ్యకూడా ఇల్లు చక్కగా ఉండాలి. కళ్ళంలాగుంటే భరించలేదు పిలుస్తున్నారు. కాఫీ రెడీ అయింది లాగుంది’ అంటూ సరస్వతి లోపలికి వెళ్ళింది.

సరస్వతి జయలక్ష్మిని గురించి చెప్పిన మాటలు నిజంకాక పోవచ్చుననిగాని, అందులో అతిశయోక్తులుండ వచ్చుననిగాని కనకానికి ఏ మాత్రమూ అనిపించలేదు. తనతో అబద్ధాలు చెప్పటంవల్ల ఆమెకు ఒరిగేదేమీలేదు. అసలు తనతో ఆ విషయం చెప్పటమే వింత. సరస్వతి మాటలు కనకానికి నిజంగా తోచటానికి అసలు కారణం సరస్వతి స్వభావమే. ఆమె తన కథలను తప్పు పట్టినప్పుడు కూడా చెప్పదలచుకున్న దానికంటే తక్కువే చెప్పిందిగాని ఒకరి తప్పును ప్రచారం చెయ్యటంలో తనకు ఆనందం ఉన్నదానిలాగా మాట్లాడలేదు,

ఆమె చెప్పిన రెండు ముక్కలను బట్టే సరస్వతి ఎంతఒంటరి జీవితం జీవిస్తున్నదో ఎంత ఓర్పుతో సహిస్తున్నదో ఉహించటానికి కనకం ప్రయత్నించాడు. పిల్లలంటే ఇష్టం ఉండికూడా పెళ్ళి చేసుకో కూడదని నిశ్చయించు కున్నదంటే తనకు భవిష్యత్తులోకూడా ఏ ఆనందమూ లెకుండా చేసుకుంటున్నదన్నమాట! ముసలిది కాదు.

ముతకది కాదు — భవిష్యత్తుపైన ఎన్ని ఆశలైనా ఉండవచ్చు! తన జీవితాన్ని ఏ చెయ్యదలుచుకున్నది తెలుసుకుంటే బాగుండును.

సరస్వతి కాఫీ రెండు కప్పుల్లో తెచ్చింది, ఒకటి కనకానికిచ్చి గెండ్లోది తాను తీసుకుని ఆతని కెదురుగా కూచున్నది.

‘అ కథ...’ అన్నాడు కనకం. ‘అది మనం పార్కులో కలుసు కోక మురుపే రాశాను. మనం మాట్లాడుకున్నాక ఇంకా కథ రాయ లేదు. ఆలోచిస్తున్నాను.’

‘ఓ. నా వుత్తరానికి సమాధానం చెబుతున్నారా? నేను చెయ్యి ఊరుకోక రాశాను. పోనివ్వండి. నన్ను మీరు సీరియస్ గా తీసుకుంటే డిజప్పాయింట్లవుతారు’ అన్నది సరస్వతి.

‘ఊరికే విషయం చెప్పాను. అందమైన హీరోయిన్ లేకుండా నేను కథ రాయలేదన్నది అబద్ధం కాదుగదా? అటా ఎందుకు చేస్తున్నానా అని ఆలోచిస్తున్నాను. కారణం మంచిదైతే నా పద్ధతి మార్చుకోను. మంచిది కాకపోతే తప్పక మార్చుకుంటాను. ఈ విషయం నా దృష్టికి తెచ్చినందుకు నేను మిమ్మల్ని థాంక్ చెయ్యాలి.’

‘లోకంలో లేని విషయం మీరు చెయ్యబంలేదు. ఈనాటి సమాజంలో ప్రయోజకుడైన మగవాడంటే అర్జించగలవాడు. ప్రయోజకురాలంటే అందంగావుండే అడది. నే చెప్పేదీ, అందం కాకపోతే దాని స్థానంలో ఇంకో క్వాలిటీ వస్తుంది. ఏ ప్రత్యేకతా లేని వాళ్ళకు కళలో స్థానం ఉండటం కష్టం. వాళ్ళలో గొప్పతనం వుండాలి లేదా వాళ్ళు ఒక గొప్పపని చెయ్యాలి. మామూలు మనుషులు ఎక్స్ట్రాగా కూడా పనికిరారు’.

కాఫీ తాగేసి కప్పు కిందపెడతూ కనకం ‘నా హీరోయిన్ లందరూ అందంగానే ఎందుకుండాలి? వాళ్ళలో ఇంకో గొప్పతనం

ఎందుకుండరాదూ? గొప్ప ఆటగత్తో, పాటగత్తో" అంటూ ఆలోచనలో పడ్డాడు.

"మన తెలుగు కథల్లో వృత్తి విద్యలుగల అడవాళ్ళు హీరోయిన్లుగా వనికి రారేమో. ఈ నిర్బంధం మగవాళ్ళకు లేదు. మీ హీరోలు చూడండి— వాళ్ళ అందం అంతగా లేనివాళ్ళూ కూడా వున్నారు... చూశారా? మళ్ళా వాగేస్తున్నాను నన్ను దయచేసి మీరు సీరియస్ గా తీసుకోకండి."

"నిజం నాకు కాంప్లిమెంటరీగా ఉండాలని నాకులేదు. నిజమైతే నాకు అనుకూలంగా వున్న విషయాలైనా వింటాను. నే నేమనుకుని పోతానో అని నోరుకట్టేను కోవద్దు" అన్నాడు కనకం.

లోపలినుంచి ఫైటర్ విమానాలలే పందెం వేసుకుని పరుగెత్తుకుంటూ పిల్ల లిద్దరూ వచ్చి సరస్వతిమీద పడ్డారు. ఇద్దరి చేతులూ, మూతలూ తడిగా వున్నాయి. అప్పుడే అన్నం తిన్నట్టున్నారు. సరస్వతి పమిటచెంగు చెరొక మూలా పట్టుకుని మూతులు తుడుచుకున్నారు.

ప్రపంచంలో అమ్మకన్న అందగత్తె ఉండదుట. ఈ ఇద్దరు పిల్లల్నీ అడిగితే ప్రపంచంలోకల్లా సరస్వతే అందగత్తె అంటారు కాబోలనుకున్నాడు కనకం పిల్లల చేష్టలు సూక్ష్మంగా గమనిస్తూ. వాళ్ళు సరస్వతిమీదికి ఎక్కటానికి యత్నించారు. కొండలెక్కేవాళ్ళు దొరికిన రాళ్ళనూ, చెట్లనూ పట్టుకున్నట్టు అమె బుజాలూ, జుట్టూ, తలా ఉపయోగించుకున్నారు.

సరస్వతి వాళ్ళను చెరొక దెబ్బవేసిన తరువాత కుదరుగా కూర్చున్నారు.

"అమ్మా, నాన్నా ఉరి కెళ్ళి పొయ్యెదెప్పుడు?" అని అడిగింది ఆడపిల్ల.

“ఏమో, ఏం తొందర ?” అని సరస్వతి అడిగింది.

“నాకు రైలెక్కా లనుంది.” అన్నాడు కుర్రాడు.

“నువు వెళ్ళనంటివే ?” అని సరస్వతి అన్నది.

“మనం రైలెక్కి ఇంకో వూరు పోదాం అంతగా అయితే.” అన్నది అడవిల్ల.

“కాదు. అందరం కలసి పోదాం. నువు కూడారా !” అంటూ కుర్రాడు, అప్పుడే బయలుదేరే వాడల్లే సరస్వతిని చెయ్యి పట్టుకు గుంజ నారంభించాడు.

“నీకు వెళ్ళాలనుంటే అమ్మతో నాన్నతో నువ్వెళ్ళు. నేనూ, అత్తా యిక్కడే వుంటాం హాయిగా !” అన్నది పిల్ల.

కొంచెంసేపు కూచుని కనకం వస్తానని సరస్వతికి చెప్పి బయలుదేరాడు.

7

క్రీడకానికి కొన్ని రకాల సన్నివేశాలు సరిపడవు. వాటిని తప్పించుకుని తిరగటం ఆలవాటు చేసుకున్నాడు. పెళ్ళిళ్ళ అప్పగింతలు చిన్న తనం లోనే అతనికి భయంకర మనిపించింది. వేదాంతులు చెప్పినట్టు అన్ని బంధాలూ బాధాకరమైనవే. కాని ఆ బంధాల్లోనే మానవులకు తృప్తి అనందమూ వుండటంచేత మనుషులు వాటిని తెంచుకోరు. తల్లి-బిడ్డలూ, భార్య - భర్తా, ఈ బంధాలు సాహిత్యంలోనూ, సినిమా



ల్లోనూ మరీ గాఢంగా చూపిస్తారు. అందుచేత వాటివల్ల కలిగే బాధ
మరింత దుర్భరంగా వుంటుంది. జీవితంలో యీ బంధాలు మిత్రమంగా
వుంటాయి. కూతురి అప్పగింతలకు బావురుమని ఏడిచే తల్లి కూతురిని
అస్తమానం ముద్దు చెయ్యలేదనీ. ఎప్పుడో ఒకప్పుడు, ఎందుకో
అందుకు పెట్టువలసిన శాపశార్థాలు పెట్టి వుంటుందని మనం వూహించ

వచ్చు. అట్లాగే భర్తపోతే ఏడిచే భార్య, భర్తే లోకంగా జీవించలేదని అనుకోవచ్చు. ఐనాకూడా యీ బాధలు దుర్భరమైనవి. ఇటువంటి బాధలు ఎరగకుండా దాటిపోయేవాళ్ళే నిజమైన అదృష్టవంతులని అతనికి గట్టి నమ్మకం.

అటువంటప్పుడు అతను, సూర్యనారాయణ భార్యబిడ్డలతో రైలెక్కుతుంటే సాగనంపటానికి వెళ్ళకుండా వుండవలసింది. సూర్యనారాయణ కూతురు అంత ఏడుపు ఏడుస్తుందని అతనికి ముందుగా వీం తెలుసు! ఆ పిల్ల సరస్వతిని వెనకవేసుకుని వెళ్ళనంటే వెళ్ళనన్నది.

‘శలవు లివ్వగానే నేనూ వస్తానే పిచ్చివానా! ముందుగా వెళ్ళి నువ్వు ఆ వూరంతా చూడు. నేను వచ్చాక నాక్కూడా చూపిద్దువు గాని!’ అని సరస్వతి ఆ పిల్లను సముదాయించ యత్నించింది.

‘నువ్వు అబద్ధం ఆడుతున్నావు! నువ్వు రావు!’ అన్నదా పిల్ల.

ఆ పిల్ల పట్టుదల సరస్వతిని ఎంత బాధిస్తున్నదీ కనకానికి అర్థమయింది. సరస్వతి తన వికారాలను పైకి ఏ మాత్రమూ కనకరిచే మనిషి కాదుకూడానూ. ‘రైలు త్వరగా బయలుదేరుగూడవా?’ అనుకున్నాడు కనకం — సరస్వతికోసం.

చివరకు రైలు వెళ్ళిపోయింది. సూర్యనారాయణ పిల్ల లిద్దరూ కిటికీ దగ్గర కూచుని సరస్వతికేసి చాలాసేపు చేతులూపారు. సరస్వతి చేతిలో రుమాలు ఎత్తిపట్టుకుని ఉండింది. చిట్ట చివరకు సరస్వతి, తానూ వెనక్కు తిరిగినప్పుడు కనకానికి ఒక పెద్ద ధర్మ సందేహం పట్టుకున్నది. ఈ ఆపేక్షలు అనివార్యమా? ఆ పిల్ల సరస్వతిని వాళ్ళేసుకుని ఏడ్చినప్పుడు, తన నరాలన్నీ బిగదీసుకుపోయి ఉన్నప్పుడతనికి ఈ తాత్విక దృష్టి కలగలేదు. ఆపేక్షలూ, బాధలూకూడా అనివార్యాలే అనిపించాయి. వాటిని అనుభవించక తప్పేది లేదనిపించింది. ఇప్పుడతని వెంట తల వంచుకుని నడుస్తున్న సరస్వతి మొహాన్ని పక్కగా చూసి అతను, ‘పిల్లల్ని తెగమాలిమిచేసి తాను

బాధపడి వాళ్ళను బాధ పెట్టింది. ప్రేమలో క్రొర్యం వుంది... కాని ఈ మనిషి క్రూరమైనదంటే ఎవరూ నమ్మరు!" అనుకున్నాడు.

కనకానికి ఇంకొక వైపరీత్యం స్ఫురించింది—ప్రేమలో విశ్వాసం ఉన్నవా డతను. లేని మనిషి సరస్వతి. తమ పాత్రలు ఎప్పుడు మార్పు చెందినట్లు? నిజానికి తాను ప్రేమ అనుకున్నది శ్రీ పురుష ప్రణయ ప్రేమ సరస్వతికి అందులో నమ్మకంలేదు. కాని ఆమెకు ఇతర ప్రేమలలో నమ్మకం ఉన్నట్టున్నది. తాను వాటినుంచి ఏనాడో విముక్తి పొందాడు. తానైతే సరస్వతి ఉన్న పరిస్థితిలో ఒక్కక్షణం కూడా సూర్యనారాయణ ఇంట ఉండదు.

"ఇప్పుడెక్కడికి? ఇంటికేనా?" అని అడిగాడు కనకం.

"ఎక్కడికి వెళ్ళినా ఫరవాలేదు ఇంకా రెండు రోజుల వ్యవధి ఉంది ఇల్లు ఖాళీ చెయ్యటానికి. వై డిప్లొమా సీ ఏ కు పోదామా అనుకుంటున్నాను."

"ఇంటికి వెళ్ళే త మాత్రం ఏముంది? బావురుమంటుంది. మా ఇంటికి రాగూడనూ నేను మీ యింటి కెన్నిసార్లు చ్చాను. మీరు మా యింటికి రాలేదు."

"పోదాం పదండి."

ఇద్దరూ సెంట్రల్ నుంచి టాక్సీలో బయలుదేరారు.

"ఆ పిల్లల్ని అంతగా ముద్దు చెయ్యకుండా ఉండవలసిందేమో?" అన్నాడు కనకం.

"పిల్లలకి అవరోం ఎంత అవసరమో ఆపేక్షలంత అవసరం. మా వదినెకు చేతకాదు. మా అన్నయ్యకి బిడియం. మరీ గోపాలు గాణ్ణి ఇద్దరూ వదిలేసి ఉరుకున్నారు. మా వదినెకు పిల్లల ఉచ్చా దొడ్డి అంటేనే పడదు. ఎక్కడి కన్నా బయలుదేరేటప్పుడు పిల్లల

నెత్తుకుంటే చీరె నలుగుతుందని గునిపేది. మా అన్నయ్య నన్నుదైనా పిల్లల్ని దగ్గిరకి తీస్తే, వాళ్ళను దిక్కుమాలిన అలవాట్లన్నీ నేర్చి పాడు చెయ్యొద్దనేది. అది నా మీద విసురు!" అన్నది సరస్వతి.

"మా భవానీ ప్రసాదు పిల్లలు నా దగ్గిరకి ఎప్పుడూరారు. వాళ్ళు ఎవరి ఆపేక్షతో బతుకుతున్నారో తెలీదు." అన్నాడు కనకం.

భవానీప్రసాదు భార్య మందాకినీదేవి సరస్వతికి అప్యాయంగా స్వాగత విచ్చింది. ఫ్రీజిడెర్లోనుంచి రాన్స్బరీ జూన్ సీసా తీసి డ్రింకు తయారు చేసింది. బిస్కట్లు ప్లేటులో అమర్చింది. 'సురేష్', 'కుమార్' అని పిలవగానే యిద్దరు పిల్లలు ఏడేళ్ళవాడూ, ఐదేళ్ళవాడూ పైనుంచి దిగివచ్చారు. కుమార్ కనకంకేసి చూసి ఒక వక్కన చిరునవ్వు నవ్వాడు.

కనకం మందాకినీదేవికి సరస్వతి పరిస్థితి సంగ్రహంగా చెప్పాడు.

"ఇంట్లో పిల్లలు లేకపోతే తోచదు. నా కలాగే వుంటుంది" అన్న దావిడ. కాని అది లాంఛనంగా అంటున్న మాటలేనే ధ్వనించింది.

సరస్వతి వేరే చోటు చూసుకోవటంగురించి అవిడ "పదోతేదీన మేం బొంబాయి పోతున్నాం; రెండు నెల్లరాకా రాం. మీ కభ్యంతరం లేకపోతే మీ రిక్కడే వుండొచ్చు. పనిమషు లిద్దరూ వుంటారు. ఏమీ యిబ్బంది వుండదు" అన్నది.

"ఎందుకు లెండి? నేను యీ నెలాఖరులోవుగానే ఖాళీ చెయ్యాలి. మధ్యలో పదిరోజులు ఎక్కడుంటానూ?" అన్నది సరస్వతి.

మందాకినీదేవి నవ్వి "ఇల్లు పెద్దదిలెండి. మేముండగానే మీ రుండవచ్చు. కనకంగా రుంటున్నారుకారా? ఈ వక్కగదు లాయనవి.

అయిన ఎప్పుడొచ్చెది, ఎప్పుడు పోయేదీకూడా మాకు తెలియదు. అలాగే మిఁకూడా ఎవరితోనూ సంబంధంలేకుండా రెండు గదులు ఏర్పాటు చెయ్యగలం. నా పెళ్ళి అయేనాటికి యీ యింట్లో దిన్నా పెద్దా కలిసి పదిహేనుమంది వుండేవాళ్ళు. అప్పు డిల్లు కళకళలా డేది. ఇప్పుడంటే బిక్కు బిక్కు మంటున్నదిగాని' అన్నది.

సరస్వతి తనకేసి చూస్తుండేమో! సరే ననమని సంజ్ఞ చేద్దా మనుకున్నాడు కనకం. కాని, సరస్వతి నేలకేసీ, మందాకినికేసీ మాత్రమే చూస్తున్నది. మందాకిని అదొకరకం మనిషి. సరస్వతి తమ యింటికి రాకపోయినా బాధపడదుగాని, వస్తానని అనకపోతే బాధ పడుతోంది. వాళ్ళవన్నీ అవోతరహా మర్యాదలు. ఆవిడ సరస్వతికి చేసే మర్యాదలన్నీ పరోక్షంగా కనకానికే—అతనిమీద తమకుగల మమత్వాన్ని సరస్వతికి తెలియబరచటానికే. సరస్వతిని తమ యింటికి వచ్చి వుండమనటంకూడా అటువంటిదే. 'మీ యిద్దరూ స్నేహితులు గదా? ఒకేచోట వుండటం మీకు బాగుండేపక్షంలో ఆ అవకాశం నే నిస్తాను' అని మందాకిని మాటల అంతరార్థం. సరస్వతికూడా తమ అంతరంగికులలో చేరాక ఆమె వెంట వచ్చేవారికి యిలాటి సత్కారాలే జరుగుతాయి. వాళ్ళ ప్రపంచం యీవిధంగా విస్తరిస్తుంది.

'థాంక్స్. చూద్దాంలెండి ఇవాళ నే నా విషయం ఆలోచించే స్థితిలో లేను' అన్నది సరస్వతి.

'నాకు తెలుసు. మీరు పిల్లల్ని మిస్ చేస్తున్నారు. నేనైనా అం లే' అన్నది మందాకిని.

“బ్రదా మీ గది ?” అన్నది సరస్వతి కనకం ఉండేగదిని కలయ
జూస్తూ “పెద్దదే. బాగానే అరేంజి చేసుకున్నారు.”

“అ తలుపు వెనకే బాత్ రూం. ఈ తలుపు వెనక చిన్న వరండా
ఉంది.”

సరస్వతి పుస్తకాల రాక్ డగ్గరికి వెళ్ళి అతను చదివే పుస్తకా
లేవో పరీక్షించింది వాటిలో ఒకటి ఆమె చదవలేదు. సరికొత్త
రచయితలవై ఉండాలి. ఖరీదైనవి కూడానూ. ఒకటి రెండిటి అట్టలు
తెరిచి చూస్తే వాటిమీద కనకం పేరు లేదు. ఇంకెవరెవరి పేర్లో
ఉన్నాయి.

“అవన్నీ స్నేహితు లిచ్చినవే. నేనై పుస్తకాలు సామాన్యంగా
కొనను.”

“తెలుగు పుస్తకాలేమీ ఉన్నట్టు లేదే ?”

“ఇంటర్నేషనలిజం నుంచి నేషనలిజంకు రావటం వెనకడు
గేమో !” సరస్వతి నవ్వింది. ఆమె కళ్ళు బల్లమీదవున్న కాగితాల
బొత్తిమీద పడ్డాయి. “కొత్త కథ ఏదో రాస్తున్నట్టున్నారే. చూడ
వచ్చా ?”

“పూర్తి కాలేదు. పూర్తి కాగానే ముందు మీరే చూడాలి.
ఇది మన ఛాలెంజి కథ.”

సరస్వతి కాగితాల బొత్తి తీసి మొదటి పేజీకోసం వెళ్ళికి “ఆమె

అనాకారిది' ఓ అనాకారి హీరోయిన్ కథా ? తప్పక చదువుతాను. ఇంకా రాయవలసింది చాలాఉందా ?' అని అడిగింది.

‘లేదు కొంచ మే. ముగింపు కోసం ఆలోచిస్తున్నాను.’

‘అయితే చదివేస్తాను ?’ అన్నది సరస్వతి.

‘చదవండి. చదివి ముగింపు చెబితే చాలా సంతోషిస్తాను అప్పటిది మీరు కోరిన కథేకాక మీకునచ్చిన కథకూడా అవుతుంది.’

సరస్వతి చదవటం ఆరంభించిన క్షణం నుంచీ కనకం రిజల్ట్స్ కోసం ఎదురుచూసే విద్యార్థిలాగా అయిపోయాడు. ఆమె మొహాన కలిగే ప్రతి సున్నితమైన మార్పు అతని తలలో మీటరు అడిస్తున్నది. ఒకసారి ఆమె మొహం చిట్లించేది. ఇంకోసారి చిరునవ్వు నవ్వబోతున్నట్టు కనబడేది.

కథలో పెద్ద విశేషమేమీలేదు. ఇద్దరు స్నేహితురాళ్ళు విప్రనారాయణ సినిమా చూసివచ్చి, దేవదేవి నిజంగా అందగత్తె కావాలా అని చర్చించుకుంటారు. ఒంటరిగా దొరికిన మగవాణ్ణి ఎంత అనాకారి అడదైనా చెడగొట్టవచ్చు నంటుంది ఒకతె. ఆ తరువాత ఆ పిల్లా, అందగాడైన హీరో ఒక చోట ఏకాంతంగా తటస్థ పడతారు. వాళ్ళిద్దరూ నిర్జనమైనచోట ఏకాంతంగా చేరగలండులకు కనకం ఒక రైలు ప్రమాదమూ, ఒక ఉప్పెనా సృష్టించాడు. ఆ అనాకారిదాన్ని వారం రోజులపాటు ‘రెసిస్’ చేసిన హీరో ఒకరాత్రి రెసిస్ట్ చెయ్యలేక పోతాడు. అతను హీరోయిన్ ని ఆలింగనం చేసుకుని, ‘ఏమిటో అనుకున్నాను. నీలో ఎంత ఆకర్షణ ఉందీ!’ అంటాడు. అక్కడ కథ ఆగిపోయింది.

చివరి వాక్యం చదివి సరస్వతి కనకంకేసి ప్రశ్నార్థకంగా చూసింది.

‘చదవటం పూర్తి అయిందా ?’ అన్నాడతను.

‘అయింది. మీ హీరోయిన్ — అప్టర్ — అకర్షణ గలది గానే కనిపిస్తుంది?’ అన్నది.

‘లేదే?’

‘మీ హీరో అలా అంటాడే?’

‘అతను చెప్పేది అందంగురించే అని ఎందుకనుకోవాలి?’ అన్నాడు కనకం.

సరస్వతి మాట్లాడలేదు. మాట్లాడే పక్షంలో ఆమె ‘ఇంకే అకర్షణ?’ అని అడగాలి. అడిగితే బహుశా కనకం చెప్పలేదు. అందుకే ఆమె అడగలేదు.

‘ఇంతకీ కథ ఎట్లా ముగిస్తే బాగుంటుందంటారు?’ అన్నాడు కనకం.

‘మీ హీరోయిన్ పుస్తకాలు చదువుకున్నదైతే ‘ఇది ప్రేమేనా? నన్ను పెళ్ళాడే ఉద్దేశం మీకున్నదా?’ అంటుంది. తన సుఖమే కోరుకున్నదైతే, మీ సుఖం కోసం ప్రాణాలైనా అర్పిస్తాను అంటుంది. పెడసరం మనిషైతే ‘మీరింకా పెద్దమనిషి నుకున్నాను. మీరూ అందరు మొగాళ్ళంటి వారేనే!’ అంటుంది. వెకిలిదైతే, ‘ఇదెప్పు ట్నుంచీ?’ అంటుంది—’

కనకం సరస్వతికేసి కళ్ళు పెద్దవిచేసి చూశాడు. సరస్వతికి ఇంత లోకానుభవం ఎట్లా వచ్చింది? ఈమె ఎటువంటి మనిషి?

సరస్వతి అతన్ని చూసి విరగబడి నవ్వుతూ ‘ఎందు కాశ్చర్య పడతారు? మొదటివి పుస్తకాలలో చదివినవీ, చివరవి నా చెవులారా గోడవతలి నుంచి విన్నవీనూ’ అన్నది.

‘నా కథ మీకు నచ్చలేదన్నమాట?’

‘నా మాటకేమిటి? మీకు నచ్చిందా?’

“లేదు. నాకు అసహ్యం వేసింది. వళ్ళ బిగువున రానుకుంటూ వచ్చాను.”

“పూర్తి చెయ్యండి. ఇటువంటి కథలు నచ్చేవాళ్ళున్నారు. ఎటువంటి కథలైనా నచ్చేవాళ్ళున్నారు. చచ్చు కథ అనేది లేదు” అన్నది సరస్వతి.

కనకానికి ఒళ్ళంతా కారం రాచినట్టయింది. అతను పాపం! తన కీర్తిని తెగమోసుకు తిరిగేవాడు కాదు. తెలుగు దేశంలో తన కన్న బాగా రాసేవాళ్ళేందరున్నారో, తనకన్న తక్కువగా రాసేవాళ్ళేందరున్నారో అంచనాలు కట్టటం అతనికి అలవాటు లేదు. సాధారణంగా తెలుగు కథలు చదివేవాడు కాదు—వాటి ప్రభావం తనపైన పడుతుందేమోనని భయం.

అయినా అతను కొంత ఆత్మ సంతృప్తితో ఉంటూ వచ్చాడు. సరస్వతి అడుగడుగునా అతన్ని నిరుత్సాహ పరుస్తూనే వచ్చింది. తనమీద అమె కెందుకు పగ? తన కథల్ని, శత్రు చికిత్స చేసేటప్పుడు తప్ప మిగతా సమయాలలో ఈ పగ చూపడం?

క్షణాలమీద అతని బుర్ర నుడిగుండంలా అయిపోయింది. అతను అనకే ఆశ్చర్యం కలిగేటట్టుగా సరస్వతిని చప్పున దగ్గరికి లాక్కుని ముద్దు పెట్టుకున్నాడు.

సరస్వతి తూలినమనిషి తూకం నిలబెట్టుకోవటానికి తన్ను కున్నట్టు తన్నుకుని అతని చేతులను తోసేసి వినబడీ వినబడకుండా “డాంక్స్!” అని బయటికి వెళ్ళిపోయింది.

తన హీరోయిన్ ను వెటకారం చేసిన సరస్వతి అదే పరిస్థితులలో ఏం చేస్తుందో తెలుసుకోవటం కనకం ఉద్దేశం అయితే ఆ ఉద్దేశం



సఫలమయ్యింది... తన హీరోయిన్ శారదకాక సరస్వతి అయితే—
రెంటికి ఒకటే అర్థం. హీరోతో 'థాంక్స్!' అంటుందన్న మాట!

కనకం ఒక దగ్గరికి వెళ్ళి తన కథ కాగితాలన్నీ తెలికి, వణుకు
తున్న చేత్తో, వంకర టింకర అక్షరాలతో, 'థాంక్స్!' అన్నది శారద
అని రాసి కింద డాప్ గీసేశాడు.

9

“నన్నడిగితే కనకశ్రీ రాసిన కథలన్నిటిలోకి బెస్ట్! సోమర్నెట్
మామ్ రాయదగిన కథ. చివర ఆ ట్వీస్టు! రిమార్కబుల్!”

—‘కథ బాగానే ఉందిగాని, ఎక్కడో చదివినట్టుందోయ్?’

‘పోనీస్తూ—బూర్జువా స్టఫ్! జీవితాన్ని వాదిలేసి ఎక్కడికో
పలాయనం చేసే కథలంటే నాకు చెడ్డమంటు.’

‘నాన్నెస్స్! నువ్వు ఎక్కడికి పలాయనం చేసినా జీవితం నిన్ను
వదలదనేది ఆ కథ నిరూపిస్తుంది. ఇది సింబాలిక్ స్టోరీ! ఆ అనా
కారిమనిషి జీవితం. దానిమీద ఎంత రోత వున్నా జీవితేచ్ఛ నిన్ను
దానికేసి లాగుతుంది. ఆ ప్రమమంచి తప్పించుకోలేవు. ఇది మాస్టర్
పీస్. నువ్వు లక్ష చెప్పు.’

ఆ హైదరాబాదు హోటల్లోకి అంతకు మునుపే వచ్చిన కనకం
పక్క టేబిల్ దగ్గరవున్న కుర్రాళ్ళు తన సరికొత్త కథ గురించి చర్చించు
చటం విని కంకారు పడ్డాడు. మనుషులు కథలను గురించి ఆలోచిస్తూ

రని అతనికి తెలుసు. వాళ్ళ చర్చలు కథకులు వినే అవకాశం వుంటుందని అతను కలలోకూడా ఆనుకోలేదు. కనీసం అతని కెన్నడూ అనుభవం కాలేదు. తాను ఫలానా అని ఆ మాటాడేవాళ్ళకి తెలీదు. తెలిస్తే తనను విమర్శించేవాళ్ళు, సమర్థించేవాళ్ళకూడా కాస్త జోరు తగ్గించివుండురేమో.

భవానీప్రసాదు పక్కబల్లవద్ద జరిగే సంభాషణ విన్నట్టులేదు. విన్నా అతనికి అర్థంకాలేదో. ఈ హైదరాబాదు ప్రయాణం కేవలమూ కనకంకోసమే భవానీ పెట్టాడు. కనకానికి పట్నంలో వుండటం అసంభవ మయింది. తాను సర్వతిపట్ల చాలా తేలిక మనిషిలాగా ప్రవర్తించాడు. అతని ఆసలు స్వరూపం యింకెవరికీ తెలియకపోయినా సరస్వతికి తెలుసు. ఎట్లా ఆమె మొహం చూడడం ?

కనకం పశ్చాత్తాపం వెంటనే ప్రారంభం కాలేదు. ఆ దిక్కుమాలిన కథను పత్రికకు పంపినతరువాత అరంభమైంది. తన భార్యాపిల్లలూ పేనులో బొంబాయి వచ్చే ఏర్పాటుచేసి భవానీప్రసాదు కనకంతో కారులో హైదరాబాదు వచ్చాడు. తీరా వచ్చినాక భవానీ ప్రసాదుకు హైదరాబాదులో ఏదో పని తగలనే తగిలింది, వాళ్ళు వారంరోజులనుంచీ హైదరాబాదులోనే వున్నారు.

మానవజన్మ అన్నాక అందరూ ఎప్పుకో ఒకప్పుడు ఒక సిగ్గుపడే పని చేస్తారు. కనకం జీవితంలోనే డజను సంఘటన లున్నాయి-జ్ఞాపకం రాగానే తనమీద తనకే ఆసహ్యంవేసే పనులు సరస్వతిని మొదటి రోజునే పలకరించినప్పుడు తాను అతతెలివిగా అన్నమాట వాటిలో ఒకటి. అటువంటి సంఘటనలను మనసు మరిచిపోవటానికి ప్రయత్నిస్తుంది. ఆ ప్రయత్నంలో ఆ సంఘటనతోబాటు దానికి సంబంధించిన మనుషులనుకూడా మరచి యత్నిస్తుంది. ఐతే కనకానికి సరస్వతి మరుపురాలేదు.

మోర మేమిటంటే తాను ఆమెను ముద్దుపెట్టుకోవడం మరవరాని అనుభవం అయి కూచుంది. దానికి కారణం చచ్చినా తెలియడం లేదు. సుందరితో అనుభవం జ్ఞాపకం రాదేమి? ఇటువంటివాటికి కారణాలు వెతకటం వృధా. మనిషి స్వభావపు లోతుల్లోకిపోతే హేతువాదం పనిచెయ్యదు.

క్షమాపణ చెబుతూ సరస్వతికి ఒక ఉత్తరం రాద్దామని కనకం పది సార్ల యిలా ప్రారంభించాడు. కాని ఒక్కసారి ఉత్తరం పూర్తి చెయ్యలేదు. ఒకసారి. 'నా మనసులో ఎక్కడో నీ మీద ప్రేమ ఉన్నదనుకుంటాను. ఈ మాట నీవు విశ్వసించాలని కాదు. నేనే పూర్తిగా నమ్మలేనిమాట. నిన్ను నమ్మమని ఎలా అడగను' అని కూడా రాశాడు. ఇంకో ఉత్తరంలో, 'మీ సూర్యనారాయణగారి ఇంటి ఎడ్రను తెలిస్తే వెళ్ళి చూసి వస్తాను ఆయన హైదరాబాదులో ఎక్కడ ఉన్నదీ నాకు తెలియదు.' అని రాశాడు.

కాని ఒక్క ఉత్తరమూ పూర్తి కాలేదు, పోస్టు అసలే కాలేదు..

ఇప్పుడీ హోటల్లో కూచుని తన కథ గురించి కుర్రాళ్ళు మాట్లాడుకునే మాటలు వింటూంటే సరస్వతి చేసిన ఎద్దేవా జ్ఞాపకం వచ్చింది. ఇటువంటి కథలు నచ్చేవాళ్ళుంటారని సరస్వతి అన్నది. తాను ఆ కథ ఆసక్త్యంగా ఉండిన సరస్వతి దగ్గర ఒప్పుకున్నాడు. కాని దాన్ని ఎవరో తెగమెచ్చు కుంటుంటే కనకానికి సంతోషమే కలిగింది. ఇంకెవరో విమర్శిస్తూ అన్న మాటలు, చెవిని పెట్ట బుద్ధి కాలేదు.

హోటల్లో పని ముగించుకుని కనకమూ, భవానీ ప్రసాదూ కారులో బయలుదేరి రెండు ఫర్లాంగులు వెళ్ళారో లేదో కనకం, 'కారావు! కారావు!' అని కేకపెట్టాడు. వాళ్ళ కారు ఒక సైకిల్ రిక్షాని దాటి వచ్చింది. ఆ రిక్షాలో సూర్యనారాయణ ఉన్నాడు.

కనకం అగిన కారులోంచి దిగి, సమీపానికి వచ్చిన సూర్య నారాయణతో 'వెదకబోయిన తీగె కాళ్ళకు తగిలింది, మీఎడ్రసు—' అని అగిపోయాడు. సూర్యనారాయణ పెద్ద ఆపదలో ఉన్నట్టుగా కనిపించాడు. మొహం పెంకులాగా వుంది. హీనస్వరంతో 'మీరా?' అని ఊరుకున్నాడు.

'ఎక్కడికైనా తొందర పనిమీద వెళుతుంటే, మా కారుంది రండి' అన్నాడు కనకం.

సూర్యనారాయణ చప్పున దిగి రిక్తావాడికి డబ్బు లివ్వటానికి తొట్రుపడుతూ జేబులో చెయ్యిపెట్టాడు. కనకం రిక్తావాడికి చేతిలో ఒక అర్ధరూపాయపెట్టి, సూర్యనారాయణను కారులోకి ఎక్కించాడు.

'మా పిల్లకి బ్రెయిన్ ఫీవర్ ... మెనింజైటిస్ ... హాస్పిటల్ లో నిన్ననే చేర్చాం' అన్నాడు సూర్యనారాయణ.

'హాస్పిటల్ కు పోదామా?' అన్నాడు కనకం.

'అవును. పోదాం. దగ్గరే ఈ మలుపు తిరిగితే—'

వాళ్లు హాస్పిటలుకు వెళ్ళిన అరగంటకు సూర్యనారాయణ కూతురు పోయింది. కనకం ఎందుకంతగా షాక్ అయినాడో భవానీ ప్రసాదుకూడా ఊహించలేక పోయినాడు. కనకం ఏడుపు మొహం పెట్టలేదన్న మాటేగాని అతని కళ్ళనిండా నీళ్ళు!...

'భవానీ, నేను వెంటనే పట్నం వెళ్ళాలి' అన్నాడు కనకం ఆ సాయంకాలం హోటల్ లో.

'నేను ?'

'నీ యిష్టం. నువ్వు బొంబాయి వెళ్ళిపో.'

'ఒక్కణ్ణా ?'

‘అయామ్ సారీ భవానీ. నేను బొంబాయి రాలేను. సరస్వతికి ఎవరూ లేరు.’

‘సరస్వతి ?’

‘సూర్యనారాయణ సిస్టర్మిద బెంగ పట్టుకుం దేమిటి ?’

‘నీకు చెప్పలేను. చెబితే అర్థం చేసుకోలేవు. ఈ పిల్ల చావు సరస్వతికి పెద్ద పాక్. ఆమె ఏ అఘాయిత్యమన్నా చెయ్యొచ్చు’

‘సరే ఇద్దరం పోదాం పద.’

మరో గంటకు వాళ్ళ కారు హైదరాబాదు పరిసరాలు దాటింది.

10

సరస్వతి కాలేజీలో దొరికింది. అప్పటికే ఆమెకు తెలిగ్రాం అందింది. మనిషిని చూస్తే ఏదో దయ్యంపట్టిన దానల్లే వుంది.

‘నేను హైదరాబాదునుంచే వస్తున్నాను. ఈ ఘోరం జరిగేసరికి నే నక్కడె వున్నాను’ అన్నాడు కనకం.

‘నా మూలంగానే అది పోయింది... ..దాన్ని చంపాను’ అన్నది సరస్వతి మొహానికి చేతులడ్డం పెట్టుకుని.

కనకం కంగారుగా చుట్టూ చూశాడు.

‘ఇక్కడెందుకు ? మా యింటికిపోదాం రండి.’

హిప్పోక్రెజు అయిన మనిషిలాగా సరస్వతి లేచి అతని వెంట వచ్చింది. ఇద్దరూ కారు వెనకసీటులో కూచున్నారు. అంతదాకా బల

వంతాన అణిచిపెట్టుకున్న సరస్వతి దుఃఖం కట్టులు తెంచుకుని వచ్చేసింది. కనకం ఆమె చేతులు రెండూ తన కుడి చేతితో గట్టిగా పట్టుకుని ఎడమచేత్తో ఆమె వీపు నిమిరాడు.

‘తెరిబుల్ థింగ్ ! హేరిబుల్ ! నేను హాస్పిటల్ లోనే ఏడిచేవాణ్ణి ! దుఃఖం అగలా ! మీ రెంత బాధపడతారో నాకు తెలుసు. వెంటనే కారులో బయలుదేరి వచ్చేశాం. భవానీ ప్రోగ్రామంతా పాడుచేశాను ఇటువంటి బాధలు పంచుకునేవాళ్ళుండాలి.’

కనకం అతికి అతకకుండా చెప్పేమాటలు సరస్వతికి కొంత వుపశాంతి కలిగించినట్టు కనబడ్డాయి. ఆమె చాలా ఆత్మనిగ్రహం గలది. తెలిగ్రాం అందినాక మూడుసార్లు బాత్ రూమ్ లోకి వెళ్ళి ఏడిచి, మొహం కడుక్కుని వచ్చిందట. అదృష్టవశాత్తూ క్లాసులేదు. క్లాసున్నా పిల్లలకు ఏదో పని కల్పించి తాను మెదలకుండా కూచోగలదే. ఆమెకు అగకుండా దుఃఖం వచ్చేసింది కనకాన్ని చూశాకనే !

వాళ్ళిద్దరినీ ఇంటిదగ్గర దించి భవానీ ప్రసాదు కారు తీసుకుని ఎక్కడికో వెళ్ళిపోయాడు.

ఇద్దరూ కనకం గదిలో కూచున్నారు. సరస్వతి ఆ పిల్లను గురించి ఎన్నో విషయాలు జ్ఞాపకం తెచ్చుకుని చాలాసార్లు ఏడ్చింది. కనకం ఆమెను అంతగా ఓదార్చటానికి యత్నించలేదు. ఏడవటం తప్ప సరస్వతికి మరో బాధా నివారణోపాయం లేదు.

అతను రైలు స్టేషనులో జరిగిన సంగతులు జ్ఞాపకం చెయ్యగానే సరస్వతి వివశురాలై ఏడ్చింది. కనకం ఆమె ప్రక్కన కూచుని గట్టిగా పట్టుకుని, ‘అట్లా కుళ్ళిపోవద్దు. ఏం చేస్తాం ? జీవితం చాలా క్రూరంగా ఉంటుంది. ఈ కష్టం ఇంతలో ఆరేవికాదు. ఏడవటానికి బోలెడంత టైముంది.’ అన్నాడు.

‘నా గుండెలు మండిపోతున్నాయండీ. నా కోసం దిగులుపడే దానికి మెదడు చెడి ఉంటుంది. తనను చూడటానికి నేను రానని అది అప్పుడే చెప్పింది. పాపిష్టి దాన్ని వెధవ ఉద్యోగంకోసం పిల్లను పోగొట్టు కున్నాను. ఈ బాధతో ఎట్లా బతకటం?’ అంటూ సరస్వతి మరింత ఏడ్చింది.

‘అదే పొరపాటు. మెని-జెస్ ఎఫెక్ట్ కావటానికి ఆపేక్షలకూ ఏమీ సంబంధం లేదు.’

ఆమెను ఆలోచించకుండా చెయ్యటానికి కనకం తడువుకో కుండా తనకు తెలిసిన విషాద గాథలన్నీ చెప్పుకుపోయాడు. ఆమె వింటున్నదా, లేదా అనికూడా చూడలేదు.

కొంచెం సేపటికి సరస్వతి కాస్త లేరుకున్నది.

‘మీ భోజనం మాట?’ అన్నాడు కనకం.

‘నా కేమీ వద్దు. నేనేం తింటాను. గొంతలో ఈలావు వుండ!’ అన్నది సరస్వతి.

కనకం నౌకరును కేకేసి కాఫీ కీనుకు రవ్వన్నాడు. వాడు తెచ్చిన కాఫీని సరస్వతి విషం దిగమింగినట్టు మింగింది.

చీకటిపడే సమయానికి కనకం దీపం వెలిగించాడు.

‘ఇక నేను నా లాడ్జికి పోతాను.’ అన్నది సరస్వతి.

‘లాడ్జిలో ఏముంది? ఇక్కడ అన్నీ జరిగి పోతాయి. స్నానం చెయ్యొచ్చు. భవానీ వచ్చాక మీ చీరెలూ అవీ తెచ్చిపెడతాడు. కాలేజీకి కూడా శలవు పెట్టండి. కొంప మునిగిపోయ్యేదేమీ లేదు.’

“చాలా ఉపకారం చేశారు. నేనేమీ కాను. నన్ను వెళ్ళ నివ్వండి.”

“అందుకేనా హైదరాబాద్ నుంచి హదావుడిగా వచ్చాను.”

సరస్వతి దీనంగా నవ్వి “నేనేమీ అఘాయిత్యం చెయ్యనులెండి. మీరు రాకముందు చాలా మోర్బిడ్ గా ఉన్నానుగాని ఇప్పుడు లేను.” అన్నది.

“ఒంటరిగా వుండగానే మళ్ళీ మోర్బిడిటీ రావచ్చు. మీ రిక్కడ ఉండిపోవటానికేమీ మొహమాట పడక్కరేదు”


నౌకరు కారియర్ లో భోజనం తెచ్చాడు. సరస్వతికి తిండి మింగుడు పడలేదు. కొంచెం చారన్నంతిని వదిలేసింది. కనకం కూడా తిండి సరిగా తినలేక పోయినాడు.

ఆ రాత్రికి పడుకునేటందుకు భవానీ ప్రసాదు సరస్వతికి మంచమూ పక్కా ఇచ్చాడు. దీపం ఆర్పేసి ఎవరి పక్కమీద వారు పడుకున్నాక కనకం కన్ను మూయలేదు. సరస్వతి నిద్రపోయినట్టే కనిపించింది. కాని ఒక అరగంట అవతల ఆమె నిశ్శబ్దంగా ఏడుస్తున్నట్టు అతనికి పొడగట్టింది. అతను లేచివెళ్ళి ఆమె పక్కన పడుకుని తలా, వీపూ నిమిరాడు.

కొంతసేపటికి సరస్వతి శాంతించి, “నాకి సేవంతా ఎందుకు చేస్తున్నారు? ఇటువంటి ఋణాలు తీరటం చాలా కష్టం. నాబోటి దానికి అసలు చేతగాదు.” అన్నది.

“అటువంటి దేమీలేదు. నాదికూడా మోడు బ్రతుకే. నాకే ఇటువంటి కష్టంవస్తే అర్థం చేసుకుని ఆదుకునే వాళ్ళుంటే వద్దంటానా?” అన్నాడు కనకం.

సరస్వతికి క్రమంగా నిద్రపట్టేసింది. కనకం చాలాసేపు నిద్ర పోలేదు. ఆమె ఉచ్చాసనిశ్వాసాలు లెక్క పెడుతున్నవాడల్లే అయి పోయి, ఆమె దీర్ఘ నిశ్వాసం విడిచినప్పుడల్లా వీపు నిమురుతూ వచ్చాడు.



గాధనిద్రలో సరస్వతి అతని దొక్క
లోకి దూరింది. ఎప్పుడో చిన్న
నాడు ఆ విధంగా ఎవరి దొక్కలోనే
దూరిపడుకుని ఉంటుంది.

తాను సరస్వతికి తల్లి అయి
నట్లుగాతోచి కనకానికి నవ్వా
బిచ్చింది.

68



స్నేహములు



కొడువటికి గంటికి
పంటుంబరౌవు



ఆత్మవంచనకు కూడా ఒక హద్దున్నది. ప్రకాశం ఒకంతట నిస్సృహ చెంగేరకం కాకపోయినప్పటికీ, తన జీవితం విరిగిన పాలవతుగా అయిపోయిందన్నది గుర్తించటం మొదలు పెట్టాడు. ఇక తను అప జయం అంగీకరించవచ్చు. కలలు కనటం మాని నిద్రలేవవచ్చు. తనకు నలభై నిడి నలభై ఒకటి జరుగుతున్నది. అయిదుగురు పిల్లలు. దాదాపు అందరూ రోగిష్టివాళ్ళే. తన సంపాదన నెలకు నూటయ్యైదై- పెద్ద పిల్లకు ఈయేడు కాకపోతే పైయేడు, లేకపోతే ఆ పైయేడు, పెళ్ళిచేసి తీరాలి. లేకపోతే ఇల్లాలు నాగమ్మ ఉరి పోసేసుకుంటుంది. ప్రకాశం మెడకు దేవుడు వేసిన ఉచ్చులను మధ్య మధ్య బిగించేపని నాగమ్మ తనపై వేసుకుని ఆ బాధ్యతను సక్రమంగా నిర్వహిస్తున్నది.

‘పదహారేళ్ళనుంచీ బడిపంతులు పని అఘోరిస్తున్నాను. బాకీలే తప్ప పాపలాకాసు వెనకెయ్యలేదు. వచ్చే ఏడాది - రెండేళ్ళలో లక్ష్మి పెళ్ళి ఖర్చులూ, కట్నాలూ, యిచ్చుకునే డబ్బు కూడబెట్ట గలనా? అసంభవం!’ అని ప్రకాశం ఒకనాడు అన్నాడు. ఆ మాట అనటంలో ద్రోహ బుద్ధిగాని, అహంకారంగాని మరే యితరమైన అభ్యంతరకర విషయంగాని వుండని ప్రకాశం గర్భశత్రువు కూడా అనడు. అయినా నాగమ్మ ఆ మాటలు వింటూనే కొయ్యవారిపోయి, ‘అయితే యింతకూ మీ ఉద్దేశం ఏమనీ?’ అని అడిగింది.

‘ఉన్నమాట చెబుతుంటే ఉద్దేశాలదుగుతా వేమిటి?’ అన్నాడు ప్రకాశం.

‘ఉన్నమాటో లేనిమాటో, ఉరికే చెబుతారేమిటి?’ అన్నది నాగమ్మ. నే నంత వెర్రిదాన్నా అన్నట్టుగా.

‘తొమ్మిది గంట లయిందంటావనుకో, నీ ఉద్దేశ మేమిటని నే నడిగితే అందులో అర్థం ఏముంటుందీ?’

‘ఎందుకుండదూ ? మాచక్కగా వుంటుంది ! వంట కాక పోతేనో వేళ మిందిపోతేనో తైముగురించి అనుకుంటాం అంతేగాని నిష్కారణంగా—’

‘అది ఉద్దేశంకాదు.’

‘ప్రతి మాటకూ మీరు వేరే అర్థాలు తీస్తారు. నాకు తెలీదా ఏం ? ఇంతకి లక్ష్మి పెళ్ళికి యెగనాం పెట్టుటానికేగా మీరు డబ్బు మాట ఎత్తిందీ ?’ అని నాగమ్మ దీర్ఘాల్ప తీసింది.

‘ఎగనాం పెట్టదలిస్తే డబ్బు లేదనుకోవటం దేనికి ? ఉన్నా ఎగనాం పెట్టొచ్చునే ! ఎగనాం పెట్టాలని లేకనేగదా—’

‘డబ్బొక సాకు అంతే. ఆయ్యో పిల్ల పెళ్ళి వచ్చిపడుతుందే అన్న దిగులు మొదటినుంచీ వుంటే యీపాటికి కొంత వెనకెయ్యలేక పోయామా ? పెళ్ళిఖర్చులమాట యిప్పుడా ఆలోచించేది ?’

నాగమ్మ పరాయిదానల్లే, తన అర్థికపరిస్థితిపట్ల అణుమాత్రం సానుభూతి లేకుండా మాట్లాడటం యిది మొదటిసారికాదు. అనెక శతాబ్దాలుగా మగవాడు అడదాన్ని హీన ప్రాణిని చేసి, అడ్డమైన కట్టు బాట్లలోనూ వుంచి, దాదాపు ఏ హక్కులూ లేకుండా చేసినందుకు అడది తీసుకోగల ప్రతీకారచర్య ఒకటే ఉంది ! మగవాడికి ప్రతి క్షణమూ వాడి బాధ్యతలు జ్ఞాపకం చెయ్యడమూ, వాడిమీద వీలయినంత బరువు వెయ్యటమూనూ. ఈ పని చేసే నేర్పు మధ్యతరగతి స్త్రీలలో బహుకొద్ది మందికే ఉంటుంది. వారికి ప్రతిరోధి నాగమ్మ. ధనిక వర్గానికి చెందిన మగాళ్ళు పెళ్ళాలు వేసే భారాన్ని సులువుగా మొయ్యగలరు. తమ స్త్రీలకు ఏ హక్కులూ లేవన్న సంగతి జ్ఞాపకం రాకుండా కూడా చెయ్యగలరు. పేదవాళ్ళలో స్త్రీలకు కొంత స్వేచ్ఛ ఉంది. వాళ్ళు తమ బరువు చాలావరకు తామే మోస్తారు. అవసరమైతే అప్పుడప్పుడూ మొగుడి బరువుకూడా మోస్తారు. ప్రకాశం లాంటి మధ్యతరగతి కుచేడికే భార్యల రంపపుకోత భరించే దుస్థితి ఏర్పడుతుంది.

ప్రకాశం యిన్నాళ్ళూ ఆశాజీవిగానే బతకటానికి యత్నించాడు. ప్రత్యక్షంగా వున్న కష్టాలమీద గొంతెమ్మ కోరికల మునుగులు కప్పాడు. లక్ష్మి వృత్తిచాక ఉద్యోగం దొరికింది. లక్ష్మితో తన అదృష్టం తిరిగిందను కున్నాడు — పదిమందితో అన్నాడు కూడానూ. ఆ రోజుల్లో నూరురూపాయల ఉద్యోగం నిక్షేపంగా కనిపించింది. తానూ, భార్య, ఒక చంటిపిల్లనూ హాయిగా కాలం గడించింది, జీతం పెరుగుతూ వచ్చింది. దానితోబాటు సంసారం పెరిగింది. వరసగా పిల్లలు వట్టుకు వచ్చారు. అది తన తప్పేనని ప్రకాశానికి తరవాత గాని తెలిసిరాలేదు. సంసారం పెరగటంతోబాటు వస్తువు ధరలన్నీ పెరిగాయి. అది ప్రకాశం తప్పుకాదు. ఖర్చులు పాపంలాగా రెండింతలూ, మూడింతలూ పెరగకుండావుంటే యింత పెద్ద సంసారాన్ని ప్రకాశం ఏదోవిధంగా యీదుకొచ్చి వుండును. పదిహేను రూపాయలబాడుగ యిచ్చి నుఖంగా గడిపిన ప్రకాశం యీ నాడు అరవైరూపాయల యింట్లో యిరకలేక సతమతమవుతున్నాడు.

అసహాయస్థితిలో మనిషి తత్వంలో పడతాడు. ప్రకాశం తత్వంలో పడ్డాడు. దారిద్ర్యానికి చాలా ముళ్ళున్నాయి. అందులో ఏ ముల్లు యెక్కువ బాధిస్తుంది? 'పిల్లలు తిండి కేడుస్తున్నారు, ఇంట్లో పాత్రలన్నీ పగిలిపోయాయి. ఆ బాధకన్నా, నా భార్య తన చింకిపాత కుట్టుకోవటానికి సిగ్గుపడుతూ పొరుగుగావిణ్ణి సూచి అడిగితే అవిడ యీసడింపుగా లేదు పొమ్మనటం నన్ను హెచ్చుగా బాధిస్తున్నది' అని పూర్వకవి కుచేలు దొకడు శ్లోకం చెప్పాడు. అదేవిధంగా ప్రకాశం దారిద్ర్యబాధను అనేకవైపుల నుంచి సహిస్తూ ఏ వైపునుండి తనకు హెచ్చు బాధ కలుగుతున్నదీ తేల్చుకోలేకపోయాడు.

'ఇప్పటికే ముగ్గురు పిల్లలు. మీ అవిడ మళ్ళీ కడుపుతో వుంది. ఈ భాగం మీకు చాలదు. వేరే ఇల్లు చూసుకోండి.' అని ఒకప్పుడు ప్రకాశం ఇంటి యజమాని అన్నాడు.

‘ఏదో విధంగా సర్దుకుపోతాం. ఏం చేస్తాం మరి?’ అన్నాడు ప్రకాశం, ఇంటాయనికి తనమీద జాలి అనుకుని.

‘మీరు సర్దుకుపోతే మేం సర్దుకు పోలేం. ఇల్లు త్వరలో ఖాళీ చెయ్యండి.’ అన్నాడు ఇంటాయన కుండ పగలేసి.

ఇది ప్రకాశాన్ని బాధించింది.

పొరుగింటివాళ్ళు ఆడపిల్లలకు సంగీతం మేష్ట్రానిపెట్టి సంగీతం చెప్పిస్తుంటే తాను ఆ పని చేయలేనందుకు బాధపడినదాకా నాగవ్యూతలి వదలేదు.

పిల్లలకు తియ్యకుండావుండే రోగాలకు రోజూ డాక్టరును విలవలేనిస్థితిలో వుండటమూ బాధించింది ప్రకాశాన్ని. డాక్టరుకు ఫీజిచ్చి పిలిపించటంకన్న హెచ్చు ఖర్చు వాళ్ళు రాసిచ్చే మందులు. మందులతో తీరదు. వాటి వెనక టానిక్కులు వస్తాయి. దారిద్ర్యాన్ని ఒక వ్యాధిగా గుర్తించి దాని కెవరైనా చికిత్స చేస్తే ఎంతబాగుండును!

మగపిల్లలు డబ్బూ, ఆడపిల్లలు ఖర్చూ—ఈ సంగతి ప్రకాశం నిజంగా అర్థంచేసుకోవటానికి చాలాకాలం పట్టింది. మొదటి సంతానం ఆడపిల్ల పుడితే అందరూ ఎందుకు దిగులుపడతారో అతనికి అర్థమయేదికాదు; మగపిల్లవాడి తండ్రి అనిపించుకోవటంకంటే ఆడపిల్ల తండ్రి అనిపించుకోవటంలో ఏదో విశేషం ఉందనుకునేవాడు. కాని స్వానుభవంమీద లోకమనుకునేదే నిజమనీ, తనది భ్రమ అనీ అతనికి తెలిసివచ్చింది. లక్ష్మి మగపిల్లవాడైతే యింకో రెండేళ్ళలో ఓ పాతిక రూపాయలు ఏదో విధంగా తేగలిగేవాడు. ఇంకో రెండేళ్ళకు లక్ష్మి తనకు చెయ్య గలిగిందేమిటంటే తనచేత మూడు నాలుగు వేలు - ఎక్కణ్ణుంచైనా రానీ!—ఖర్చు చేయించటం!

లక్ష్మి తరవాతనైనా మగపిల్లవాడైతే బాగుండేది. కాని

రెండోదీ ఆకపితే అయింది. లక్ష్మి పెళ్ళినుంది కోలుకునేలోపుగా దాని పెళ్ళి వచ్చిపడుతుంది. ఇవే నిజమైన వ్యాధులు !

మూడోవాడు ముక్తేశ్వరావు. వాడింకా ఆరోస్టాండర్డు అఘోరిస్తున్నాడు. అర్భకుడూ, మందమతీనూ, జ్ఞాపకశక్తిలేదు. ఎంతకష్టపడినా హానిహానిగా ప్యానుమార్కు లొస్తాయి. బహుశా స్కూలుఫైనల్ దగ్గర మొండి పడతాడు. 'వాడికి ట్యూషనుపెడితే మంచి మార్కులే వస్తాయి. వాడు తెలివి తక్కువవాడేమీకాదు.' అని నాగమ్మ ప్రవచించింది.

'వాడి చదువుకు సహాయం చెయ్యటానికి నే నుంటినిగా ?' అన్నాడు ప్రకాశం.

'మీరా ? మీవల్ల ఏమవుతుంది ?' అని నాగమ్మ తేల్చేసింది.

'ఎందుచేతా ?' అన్నాడు ప్రకాశం.

'మీవల్ల అయ్యేట్లుంటే యితర పిల్లలెవరూ చెప్పించుకోరేం?' అన్నది నాగమ్మ.

'ముత్తిగాడు' తండ్రిని సహాయం చెయ్యనివ్వడు ! అసలు సంగతి అదీ. 'ఏమిటా నువు చదివేది ?' అంటూ ప్రకాశందగ్గరికి వస్తే చాలు. వాడు వుస్తకాన్ని రొమ్ముల కదుముకుని 'ఏదోలే !' అంటాడు. లేకపోతే చదువు కట్టిపెట్టేస్తాడు.

ప్రకాశం ఆకావాదిగా భవిష్యత్తు బాగుంటుంది. ఏదో జరుగుతుంది. ఏమిటో అవుతుందని తనలో ఆశపడుతూ వచ్చాడు. ఆ ఆశ కూడా అతని ఆర్థికపరిస్థితి లాగా కృశిస్తూ వస్తున్నది. అతనికి తన దారిద్ర్యం కన్న సినిమాలలో చూపే దారిద్ర్యం భయంకరంగా కనిపించేది. సినిమాలలో దారిద్ర్యం అనుభవించేవారి మధ్య అత్యీయత ఉంటుంది ! ఒకరి దుస్థితిని చూసి ఒకరు రెట్టింపు బాధపడతారు. అదీ గాక ప్రపంచమంతా వారిపై కత్తికట్టినట్టు కనిపిస్తుంది. అందుచేత ప్రేక్షకుడి ప్రాణాలు అల్లాడిపోతాయి.

తన దారిద్ర్యానికి యీ లక్షణాలేవీ లేవు. 'అయ్యో, నా పెళ్ళాన్నీ, పిల్లల్నీ యీ దారిద్ర్య బాధనుంది తప్పించలేక పోతినే!' అని ప్రకాశం ఎన్నడూ తన గుండెను చెరువు చేసుకోలేదు. తమకు సరిగా తిండికే చాలదన్న విషయం గురించక నాగమ్మ ఎవరో కట్టుకున్న ఉప్పొడ జరి చీరెల్నీ, ఎవరో కొనుక్కున్న కొత్తరకం బంగారు గాజుల్నీ గురించి లొట్టలు వేస్తూ చెబుతుంటే ప్రకాశానికి మందు కొచ్చేది. బయట మోస్తున్న తనపట్ల నాగమ్మకుగాని, పిల్లలకుగాని ఏమీ సానుభూతిలేదు. వాళ్ళు చూసినడల్లా తన అప్రయోజకత్వమే!

ఇదొక విషయం. రెండో విషయ మేమిటంటే లోకం తనని క్రూరంగా చూసినట్టు కనిపించలేదు. ఒకప్పుడు కాకపోతే ఒకప్పుడన్నా ఎరిగినవాళ్ళు ప్రకాశానికి సహాయ పడుతూనే వున్నారు. అతనైనా మరీ గండకత్తెర వచ్చి పడితే తప్ప యెవరిదగ్గిరా చెయ్యి చాచడు.

మూడో విషయమేమంటే తాను నిరుద్యోగికాదు. ఉద్యోగం ఉన్నది. నూటయభై రూపాయలు నెల కాగానే చేతికందుతాయి. ఉద్యోగం చేసుకుంటూ నెలకు అరవైరూపాయలు ఇంటిఅద్దెకింద కట్టువాడు బిచ్చగాడెలా అవుతాడు? తొంభైరూపాయల మీద ఏడు జీవాలు బతకడం ఎలా? ఈ రెండు ప్రశ్నలకూ సమాధానం లేదు.

సినిమా దారిద్ర్యానికి తన దారిద్ర్యానికి ఏవిధమైన పోలికా లేక పోయినా దానిలాగే యిదికూడా యెప్పుడో ఒకప్పుడు అకస్మాత్తుగా సుఖాంతమవుతుందని ప్రకాశం ఆశిస్తూ వచ్చాడు.

ఈ లోపల అప్పులు పెరిగి పోతున్నాయి. దుకాణంవాడు అరువివ్వననేశాడు— రెండునెల్ల వెచ్చాల బాకీ దిగబడి పోయింది. బట్టల కొట్టువాడు సగమన్నా ఇయ్యమని ప్రాధేయ పడుతున్నాడు. సాటి ఉపాధ్యాయుడు పార్వతీశం దగ్గరచెసిన చేబడులు తీరనేలేదు. జీతం వుచ్చుకునేరోజు పార్వతీశం మొహం చూడటం కష్టంగా వుంది.

‘మనకన్న దారిద్ర్యం అనుభవిస్తున్నవాళ్ళు - ఇంకా పెద్ద సంసారాలు కలవాళ్ళూ, అసలు ఏ సంపాదనా లేనివాళ్ళూ ఎందరు లేరు?’ అన్న ఆలోచననుంచి ఏ విధమైన తృప్తి కలగటం మానేసింది ప్రకాశానికి. ఒకటి పంటిసలుపు మరొకటికి తెలీదు. ఎవడి దారిద్ర్యం వాడిదే. ఎవడి చావు వాడు చావాలిసిందే.

కమ్యూనిస్టు సత్యనారాయణ యీమాటకూడా అనుకోనివ్వదు. పంటి సలుపూ, చావు వ్యక్తిగతమైనవేటగాని, దారిద్ర్యం సాంఘిక మైనదట.

‘అయితే నా దారిద్ర్యం అందరూ అనుభవించరేం?’ అన్నాడు ప్రకాశం.

సత్యనారాయణ ఏదో చెప్పుకుపోయాడు. చిట్టచివరకతను పంటిసలుపూ, చావుకూడా సాంఘికమైనవేనని తేల్చాడు. సంఘం సరిగా ఉంటే యెవరూ చావరా అని ప్రకాశం అడిగాడు. అకాల మరణాలుండవన్నాడు సత్యనారాయణ.

భగవాన్లు గ్రహచారమంటాడు. అతను ప్రకాశం చక్రంవేసి చూసి ‘ఇంకో రెండేళ్ళు మీ పరిస్థితి యిట్లాగే వుంటుంది. ఆ తరవాత చాలా నుఖంగా నడుస్తుంది’ అన్నాడు; అమాట నమ్మబుద్ధయింది ప్రకాశానికి. అతనిలో ఉండే ఆశావాదానికి జోష్యం నచ్చినట్టుగా విప్లవవాదం నచ్చలేదు. సంఘం యావత్తూ మారితే తప్ప పరిస్థితి మారదంటే యెట్లా మరీనూ! సంఘం మారకుండా ఎంతమంది పరిస్థితి మారటం లేదు?

భగవాన్లు చెప్పిన గడువింకా నాలుగైదు నెలలుండవగా ప్రకాశానికి నిరాశపట్టుకుంది. దానికి కారణం ప్రకాశానికి జాతకాలలో నమ్మకం పోవటం కాదు — వారఫలాలు ఏ వారమూ తనకు నిజం కాకపోయినా వాటిని అతను చూడటం మానలేదు; నలుగురు నాలుగు రకాల ఫలితాలు చెబితే వాటిలో

స్నేహితులు

తనకు అనుకూలంగా వుండే ఫలితాలమీదనే ఆశలన్నీ పెట్టుకుంటూ వచ్చాడు కూడా. అయితే యిప్పుడు ప్రకాశాన్ని నిరాశ అవరించటానికి కారణం - నిరాశా భయం! ఇంకో నాలుగైదు నెలల్లో తన పరిస్థితి బాగుపడకపోతే తాను అశించటానికి ఏ అధారమూ ఉండదు. ఈ భయం ప్రకాశాన్ని పీడించ నారంభించింది.

2

వెంకట నారాయణకు శలవు మంజూరయింది. నెలరోజులు నిశ్చింతగా తిరగవచ్చు. కాని యెక్కడ తిరగాలన్న విషయం భార్య భర్తలమధ్య వివాదం రేపెట్టింది.

‘మా బంధువుల ఉళ్ళకు కాకుండా యింకెక్కడికైనా సరే.’ అన్నది సత్యనతమ్మ.

‘మరి దూరం కాకుండా వుంటే యెక్కడికైనా ఫరవాలేదు’ అన్నాడు వెం.

‘కాశో రామేశ్వరమో వెళ్ళితే నాలుక్కాలాలుపాటు చెప్పకునేందు కుంటుంది’ అన్నది స.

‘అవా దగ్గరచోట్లు?’ అన్నాడు వెం.

‘దగ్గరని నె నెప్పు డన్నానూ?’ అన్నది స.

‘దూరం వెళ్ళితే డబ్బు చాలదు. రెండు ముఠాదలకన్నా ఖర్చు పెట్టటం వొట్టి అవివేకం.’

‘ఇతే మీ వేపు బంధువుల వూరేవన్నా చూడండి. వెళ్ళి నెల్లాళ్ళు ఉన్న వేద్దాం తెలికలో పోతుంది.’

‘ఏ బంధువులు మన్ని కూచోబెట్టి మేవుతారు? హోటళ్ళలో వుండేట్టయితే యెంతడబ్బూ చాలదు. అంచేత—’

సత్యవతమ్మ అధ్యక్షుడి అంత్యోపన్యాసం చెప్పేసింది :

‘చూడదగిన చోటేమో దూరం. రైలుచార్జీలు జాస్తి. అయిన వాళ్ళిళ్ళకుపోతే ఒకటి రెండురోజులు మించి వుండటానికి లేదు. వాళ్ళుంచుకోరు. హోటళ్ళలో వుండటం అన్నివిధాలా దండగ. చూడటాని కేమీలేని వూరెళ్ళి హోటలుతిండి తింటూ డబ్బు తగలేసుకోవటం ఇంట్లో కూచోవటంమేలు. మీ రెండుకు శలవు తీసుకున్నారో తెలీటంలేదు. మనం బయటిప్రపంచంలోకి అడుగుపెట్టడానికి నోచుకోలేదు. అసలు విషయం అదీ!’

‘పోనీ నువ్వు చెప్పు’ అన్నాడు వెం.

‘అయ్యో బాబూ! మిమ్మల్నేమీ అనలేదండి. ఉన్నవిషయమే చెబుతున్నా. హాయిగా ఏ కాశో, ఏ రామేశ్వరమో—’

‘కాశీకి పోవటానికి మూడు రోజులూ, రావటానికి మూడు రోజులూ, అక్కడ మూడు రోజులూ - మిగిలిన మూడు వారాలు ఏం చేసేట్టు? ఈ తొమ్మిది రోజులకుగానూ యెంతవుతుంది. నాలుగున్నర టికెట్లు - జనతాయే అనుకో—’

సత్యవతమ్మ కాస్త ఆలోచించి ‘ఇది పెళ్ళిళ్ళ కాలమే. నాలుగు చోట్ల నాలుగు పెళ్ళిళ్ళయినా బాగ్జు!’ అన్నది.

‘నాలుగు పెళ్ళిళ్ళేం నాలుగువేల పెళ్ళిళ్ళవుతాయి. మనని పిలిచేవాళ్ళుండొద్దూ? అయినా పెళ్ళిళ్ళు కూడా సినిమాలలే అయ్యాయి. సినిమా అంతగా బాగుండదని అనుమానంవస్తే ప్రక్కల వాళ్ళకి ఒకవారం నడిచాక చూపిస్తారుట. అట్లాగే పెళ్ళిళ్ళ భర్తలు

భరించలేనివాళ్ళు, లాంఛనంగా ఆహ్వానించే వాళ్ళకి పెళ్ళయిన మర్నాడందేట్టు శుభలేఖలు పోస్తు చేస్తారుట !' అంటూ వెం. మాటల తడిక ఆల్లసాగాడు. అది అతని హాసం.

'ఇప్పుడు మనంను స్థితిలో శుభ లేఖంటూ అందాలేగాని పెళ్ళయిన మూడోనాడన్నా వెళతాంగాని ఊరుకుంటామా ?' అన్నది స.

'ఏం లాభం ? సినిమా ప్రెస్ పో అయినాక తిరిగి వెళ్ళిపోయే కార్ల బారును చూడటానికి వెళ్ళినట్టుగా ఉంటుంది... ప్రెస్ పో అంటే జ్ఞాపకం వచ్చింది. ఇప్పుడు పట్నంలో పెళ్ళి ఇన్విటేషన్లు నాటకాల కాంప్లిమెంటరీ టికెట్లల్లే ఉంటున్నాయి తెలుసా ?'

'దాల్లే ఊరుకోండి. మీదంతా—'

'—ఇన్విటేషన్ వెంట రిసెప్షన్ కు ఒక బుల్లికార్డు, డిన్నరుకు యింకో బుల్లికార్డు ఉంటుంది. డిన్నరు కార్డుమీద ఎడ్మిట్ వన్ అని కూడా ఉంటుంది. కొందరికి ఉత్త ఇన్విటేషన్లే వెళతాయి. కొందరికి రిసెప్షన్ కార్డు కూడా ఉంటుంది. మరి అదృష్టవంతులకు డిన్నరు కార్డుకూడా వుంటుంది. ఎడ్మిట్ వన్. ఆ కార్డు చూపించందే భోజనాల చోటుకు రానివ్వరనుకుంటా !'

సత్యవతమ్మ నవ్వుతూనే, 'ఇహ చాలించండి !' అని భర్తను ప్రోత్సహించింది.

'ఈ సిమిలారిటీ - అంటే పెళ్ళిళ్ళకి సినిమాలకి పోలిక-యెంత బాగా స్థిరపడి పోయిందంటే కొన్ని నాటకాల కాంప్లిమెంటరీ టికెట్లు పెళ్ళి శుభలేఖల్లాగా ఉంటాయి ! శ్రీమతి అండ్ శ్రీ వై. వెంకట నారాయణ ఇన్ వైట్ యూ టు ఏ పబ్లిక్ ప్లే ఆఫ్ దేర్ మేయ్ డెన్ ప్రొడక్షన్—'

సత్యవతమ్మ ఆగమని భర్తకి సంజ్ఞవేసి, 'వానూ, వానూ! పోస్టు వచ్చినట్టుంది తీసుకోరా!' అని పెద్దకొడుక్కు కేకపెట్టింది.

'ఏమిటంటున్నానూ?' అన్నాడు వెం.

'ఎక్కడికి పోవాలో తేల్చుకుండా ఉండటానికి ఏమైనా అంటున్నారు.'

'ఆన్ ది కాంట్రీ! మనం యీ శలవులు నెల్రోజులూ యే విధంగా దుర్వినియోగపరచాలా అన్న సంగతి గురించి తప్ప నేను మరోవిషయమే ఆలోచించటంలేదు. వెధవ పోస్టుమన్ వచ్చి నా ట్రెడ్ బ్రేక్ చేసేశాడు!'

వాసు పోస్టు చంకనుపెట్టుకుని ఒక శుభలేఖలాటిది చదువుతూ వచ్చాడు.

'ఏమిటూ అదీ!' అన్నది సత్యవతమ్మ ఆత్రంగా.

'శుభలేఖ' అన్నాడు వా.

'అది తెలుస్తూనేవుంది. పెళ్ళా, ఒడుగా, గృహప్రవేశమా? ఎవరికి, ఎప్పుడూ, ఏ వూర్నుంచి?' అన్నది స.

'మిక్కిదులేమ్మా! నాకు—పర్సనల్—నా క్లాస్ మేట్ లే' అంటూ యింకా ఆ శుభలేఖనే చదువుతున్నాడు వా.

'ఏమిటదీ?' అంటూ సత్యవతమ్మ కొడుకు చేతిలోవున్న శుభ లేఖ వాడిసి లాస్కుని పైనా కిందా చూసింది, తెలిసిన పేరేమన్నా కనిపిస్తుందేమోనని.

'ఈ రిక్తెర్డు హెడ్డాప్టు రెవరందీ? పి. యల్. నరసింహంబు!'

'నాకు తెలీదు. ఆయన పెళ్ళా ఏమిటి?' అన్నాడు వెం.

'చాలైంది. వేళాకోళమంటే యింకా అదేపనా?'

‘మా స్నేహితుడి తండ్రిలేమ్మా!’ అంటూ వాసు తల్లిచేతి లోంచి శుభలేఖ లాక్కోబోయాడు. కాని అక్షణంలోనే వెంకట నారాయణ ఆ పని చేసేశాడు. ఆయన శుభలేఖ పరిశీలించి, ‘ఓరి నీ దుంప తెగా!’ అన్నాడు.

‘ఎవరిని దీవిస్తున్నారు? పెళ్ళికొడుకునా? తండ్రినా?’ అన్నది స.

‘పెళ్ళికూతురు తండ్రిని! వాడెవడో తెలుసా? నా చిన్ననాటి స్నేహితుడు. పురుషోత్తంగాడు. పట్నంలోచేరి అక్కడ చేతులుమార్చి డబ్బు లక్షలు వోడునాకున్నాడు. వాడి చేతులకి డబ్బు బంక ఉందని వీడివిస్తాం! పెళ్ళి వాడింటోనే ఎగ్మూరులో ... చూశావా. దొంగ వెధవ! వాడి శుభలేఖ రానేలేదు. పెళ్ళికొడుకు తరపు శుభలేఖ వచ్చింది!’

‘ఇది బాగానేవుంది. దూరం వెళ్ళినట్టుంటుంది. పెళ్ళి కలి సొస్తుంది. మనం మగపెళ్ళివారి తరపున వెళదాం!’ అన్నది స.

‘నాకొచ్చింది శుభలేఖ. మిమ్మల్నండర్నీ యెవరు పిలిచారు. మీరు రావటానికి వీల్లేమ’ అన్నాడు వాసు. వాడికి ఇరవైసళ్ళు. బీయస్సీ పరీక్షకు కూచున్నాడు. అన్నిటోనూ 60 కి పైసవస్తే ఫస్టు క్లాసులో ప్యాసవుతాడు. రిజి కు తక్కువొస్తే తప్పుతాడు అదీ పరిస్థితి.

కాని వాసు తన వయసునుబట్టి యిప్పటిప్పుడు తన వ్యక్తిత్వాన్ని గట్టిగా నిలబెట్టుకుంటున్నాడు. ఎంతచెడ్డా - చెడడం ప్రసక్తి లేదనే అనుకోండి! — తల్లిగనక సత్యవతమ్మ తనకొడుకు వ్యక్తిత్వం ప్రదర్శించి నప్పుడల్లా ‘బేరా పిడుగా!’ అని లోపల అనుకుని, పైకి వాణ్ణి ఉడికించే మాటలని వాడు ఉడుక్కుంటే చూచి ఆనందిస్తుంది.

‘అదేమిటా? నీకు ఆహ్వానం వస్తే అది మాకుకాదూ? అందులో విత్ ఫామిలీ అండ్ ఫ్రండ్స్ అని లేదా?’ అని అడిగిందావిడ.

‘ఇంకా నయం! విత్ మదర్, ఫాదర్, బ్రదర్స్ అండ్ సిస్టర్స్ అని లేదా అని అడగలేదు! చూడు కావలిస్తే. ఇది నా ఒక్కడికే!’ అన్నాడు వాసు.

‘ఇప్పుడు ఫామిలీ అండ్ ఫ్రండ్స్ అని రాయటం మానేశారు. అట్లా రాశారో పెళ్ళివాళ్ళు దివాలాయైతి ఐవీ పెట్టాల్సిందే!’ అన్నాడు వెం.

‘అదేమిటండీ చోద్యం! ఇన్విటేషన్ అందుకున్నవాళ్ళు మాత్రమే వెళతారూ?’

‘సకుటుంబంగా మనం రావాలనుకుంటే వెంకటారాయణ అండ్ కో అనో, అండ్ ఫామిలీ అనో రాస్తారు. ఫ్రెండ్స్ ప్రసక్తిలేదు’ అంటూ కల్పన చెశాడు వెం.

‘లేకపోతే మానె. మనం వాసుతోబాటు యీ పెళ్ళికి తప్పక వెళదాం. పట్నంచూసినట్టు అవుతుంది’ అన్నది స.

‘నా వెంట మీరోద్దు. కావలిస్తే మీరు వేరే రండి. అంతే చూడమ్మా. మీరంతా యిట్లా నా వెంటపడి వచ్చారంటే నన్నెవరూ పిలవరు. తరవాత మీ యిష్టం. చెబుతున్నా’ అన్నాడు వా.

వెంకటనారాయణ ఆలోచించటం మాని తన సుపుత్రుడు యీ డేరే స్టయిలు గమనించసాగాడు.

‘అంత పెడసరం కూడదురోయ్. ఇప్పుడు మానుంచి వేరుపడి పోతున్నావే. రేపు పెళ్ళయితే నువ్వు మాతో మిట్లాడతావాని! అడివర కల్లా మాకు పిలుపు లొచ్చిన చోటికల్లా నిన్ను తీసుకు పోలేదూ? నెర్రోజుల సెలవు యెట్లా ఖర్చు చెయ్యాలా అని మధనపడు

తుంటిమిగదా, ఒక్కసారి నీ వెంట తీసుకుపోరా అంటే ససేమిరా అంటావా ?' అంటూ సత్యవతమ్మ కొడుకుతో అడుకుంది.

వాసు సీరియస్ గా మొహంపెట్టి 'నే నొకవేళ తీసుకుపోతే మాత్రం నాన్న కెంత నామర్దా! పెళ్ళికూతురు తండ్రి స్నేహితుడై వుండికూడా పిలవలేదుగామాలని అండరూ అనుకోదూ ?' అంటూ చంకలోవున్న పోస్తు తండ్రి చేతికిచ్చాడు.

వెంకటనారాయణ ఉత్తరాలన్నీ పైపెనచూస్తూ 'అఘోరిందినట్టే వుంది. ఇదిగో పురుషోత్తంగాడి ఉత్తరం!' అంటూ మిగిలినవి పక్కన పెట్టి ఆ కవరు చించి ఉత్తరం తీసి పైకి చదివాడు.

'మై డియర్ వెంకట్ ! మా అమ్మాయి పెళ్ళి యింకా పది రోజు లుంది. ఇన్స్టిట్యూషన్లు ఒక డజను పంపిస్తాను మన పాతస్నేహితుల కందరికీ యియ్య. ఎవరెవరు ఎక్కడుంటున్నారో బొత్తిగా తెలియటంలేదు. ఏడాదికోసారన్నా ఎవరూ ఉత్తరంముక్క రాసిన పాపాన పోరు. (ఒకవేళ వాళ్ళు రాసినా నేను జవాబు రాయను. టైములేదు) అందుచేత నేంజేస్తావంటే, ఇది మీ యింట్లో పెళ్ళి అనుకుని సాధ్యమైనంతమంది పాత స్నేహితుల్ని మళ్ళీసుకురా. తా. కా. మన ఆవకాయగాడు ఉరఫ్ ప్రకాశం) ఎక్కడున్నాడు ? ఏం చేస్తున్నాడు ? వాణ్ణి వండిమంత్రి సామంతాది బలగాన్ని కొట్టుకురా. ఇప్పుడు కలుసుకోకపోతే పాతస్నేహితుల్ని మరి పడేళ్ళదాకా కలుసుకోవటం పడదు— ఉత్తమ పురుషః పురుషోత్తమః '

'అయిందిగదా అబ్బాయిగారి పెళ్ళి! వేమూ పోతున్నాం ఇంతోటిపెళ్ళికి! మే మెక్కినరైల్లో యెక్కకు, లెరిసిందా ?' అన్నది సత్యవతమ్మ కొడుకుతో వళ్ళి ఆట ప్రారంభిస్తూ.

'నాయిష్టం! నాయిష్టమొచ్చిన రైల్లో యెక్కుతాను. రైలు మీదా ?' అన్నాడు వాసు. అందర్నీ తన పూచీమీద తీసుక వెళ్ళే ప్రమాదం తప్పినందుకు సంతోషిస్తూ.

వెంకటనారాయణ అప్పుడే కూచుని ప్రకాశానికి ఉత్తరం రాశాడు.

తరవాత భార్యాభర్త లిద్దరూ కూచుని, పెళ్ళి దృష్ట్యా, ప్రయాణం దృష్ట్యా కొనవలసిన వస్తువుల జాబితా వేశారు. ఇద్దరూ వేశారనటం అతిశయోక్తి అవుతుంది; సత్యవతమ్మ వేసింది. అందులోంచి ఏ అయిదుమన్నా తగ్గించటానికి వీలుందేమో చూడటానికి వెంకట నారాయణ వృధా శ్రమపడ్డాడు.

అనందమంతా ఖర్చు చెయ్యటంలోనే వుంది. డబ్బు నీళ్ళలాగా ఖర్చవుతుంది గనకనే పెళ్ళిళ్ళు సరదాగా ఉంటాయి. పెళ్ళిళ్ళు చేసే వారిమాట అటుంచి, పెళ్ళిళ్ళకు వెళ్ళేవాళ్ళుకూడా తమ తాహతును బట్టి ఒక చిన్న పెళ్ళిచేసినంత పనీ చెయ్యాలి. సత్యవతమ్మ తనకు రెండు కొత్త చీరలన్నా లేకుండా ఈ పెళ్ళికి వెళ్ళటం అసాధ్యమని ఖచ్చితంగా చెప్పేసింది. ఈన మాటవిని నర్త కూడా మరో నూటూ, ఒక జత పంచెలూ, ఒకటి రెండు షర్టులూ చేర్చటం మంచిదని సలహా యిచ్చింది. తీరా చూస్తే ముగ్గురు పిల్లలకూ పెళ్ళికి పనికొచ్చే బట్టలు లేనట్లు తేలిపోయింది. పోతే, పెళ్ళి కూతురికి ఘనమైన చీరె ఒకటి కొనాలిగదా! ఇతం ప్రెజెంట్లూ... లిస్టు పెరిగిపోయింది.

మూడోనాడు యిటునుంచి ఇన్విటేషన్లూ, అటునుంచి ప్రకాశం జవాబూ వచ్చాయి. పెళ్ళికి రావటమంతేనూ, మళ్ళీ వురుపోతాన్ని చూడటమంతేనూ తనకు ఉత్సాహంగానే ఉందిగాని చేతిలో డమ్మిడీ కూడా లేదని ప్రకాశం రాశాడు.

వెంకట నారాయణ ముందూ చెనకా అలోచించకుండా, 'నువ్వు, మీ వాళ్లూ యేదో తారీక్కల్లా యిక్కడికి వచ్చేయ్యండి. వడికొండుకు అందరికీ కలిసి టిక్కెట్లు బుక్ చేస్తాను. మీ టిక్కెట్లెన్నో రాయి.' అని ఉత్తరం రాసి పడేశాడు.

లక్ష్మికి కొండెక్కినంత సంతోషంగా వుంది. ఆ పిల్ల దూర ప్రయాణా లెన్నడూ చెయ్యలేదు. చిన్న ప్రయాణాలైనా జన్మకు శివరాత్రి అన్నట్టుగా ఏ రెండు మూడేళ్ళకోగాని పడవు. ఇది దూర ప్రయాణం. పైగా పట్నానికి. అందులోనూ పెళ్ళికి. మామూలు పెళ్ళి కాదు, లక్షాధికారుల ఇంటపెళ్ళి.

మధ్యలో మజిలీ లక్ష్మి ఆనందాన్ని పెంచిందేగాని తగ్గించ లేదు. ఈ పానకంలో పుడకలా ఏమిటంటే లక్ష్మి తరవాత వాళ్ళు నలుగురూ బయలుదేరలేదు, వాళ్ళు ఏడిచారు. లక్ష్మి వాళ్ళమీద సానుభూతితో చాలా బాధ పడింది. వాళ్ళ ఏడుపుకు లక్ష్మి కడుపు తరుక్కుపోయింది. వాళ్ళను బంధువు లింట్లో ఉంచుతూ తన తల్లి తండ్రి ఆడిన అడ్డూలా అవీ యివీ తెస్తామని చేసిన తప్పుడు వాగ్దా నాలూ చూసి లక్ష్మి చాలా అవమానం చెందింది. వాళ్ళను చూసి అవమానం చెందటం లక్ష్మికి కొత్తకాదు. డబ్బు లేకపోవటం మనుషులచేత అల్ప విషయాలలో కూడా అక్రమంగా ప్రవర్తింప జేస్తుందని ఆ పిల్లకు తెలీదు. డబ్బు లేకపోవటం చేత మంచి నగలూ, చీరలూ కొనటానికుండవనీ అడవిల్లలకు మంచి మొగుళ్ళను తీసుకు రావటం కష్టమనీ, అంతకంటే దుస్సహమైన కష్టాలవీ ఉండవనీ ఆమె నమ్మకం.

ఎవరెవరు బయల్దేరాలన్న విషయం ప్రకాశానికి, నాగమ్మకూ పెద్ద యుద్ధమయింది. వెళితే అందరూ వెళ్ళాలన్నది నాగమ్మ. అందరూ బయలుదేరేకన్న యెవరూ బయలుదేరకుండా ఉండటం తనకు పరువుగా ఉంటుందన్నాడు ప్రకాశం. అయితే అందరమూ

మా నేద్రామని నాగమ్మ బెట్టుచేసింది. మేము రావటంలేదని ప్రకాశం ఉత్తరం రాస్తుండగా నాగమ్మ రాజీబేరానికి వచ్చి ఆ ఉత్తరం చింపేయించింది.

ఉత్తరం చించిన మరుక్షణం అసలు యుద్ధం ఆరంభమయింది.

‘అసలు మీ కేమిటభ్యంతరం ? డబ్బెవరో పెట్టుకున్నప్పుడు ?’ అని నాగమ్మ ఇరవై తొమ్మిదిసార్లడిగింది కొద్ది కొద్ది మార్పు చేర్పులతో.

‘ఇతరుల డబ్బు గనుకనే కొంచెం ఒళ్ళు దగ్గిర పెట్టుకుని ఉండాలి. రేపు ఇంతకన్న పెద్ద అవసరం వస్తే అదుకునే వాళ్ళను పొదిగుకోసి పాలు తాగకూడదు. బంగారు గుడ్డుపెట్టే బాతు కథ వినలా ?’ అంటూ రకరకాలుగా ప్రకాశం మాట్లాడాడు.

ప్రకాశం గెండ్లోసారి ఉత్తరం ప్రారంభించి తాము రావడం లేదని వెంకట నారాయణకు రాయకుం మొదలు పెట్టినాక నాగమ్మ తన భర్త చేస్తున్నది ఆఘాయిత్యమని ఆరోపించింది. తాను అందరూ వెళ్ళితే బాగుంటుందనే అభిప్రాయం చెప్పినట్టూ, వెళ్ళి తీరాలని శాసించినట్టూ, శాసించటానికి తానెవరన్నట్టూ చెప్పింది.

బయలుదేరి వెంకట నారాయణగారి ఊరొచ్చారు. రైల్వే యెక్కినది మొదలు లక్ష్మి పుకలన్నిటినీ వనసులోనుంచి విరిపారేసి పానకాన్ని మాత్రమే మిగుల్చుకుంది.

వెంకటనారాయణ గారింటి వాతావరణం లక్ష్మికి ఆవర్ణ ప్రాయంగా ఉండనిపించింది. తన తలిదండ్రులల్లే వెంకటనారాయణా సత్యపతిమ్మ కీచులాడుకోరు. సత్యవతమ్మకూడా హాస్యంగా మాట్లాడుతుంది. తనకల్లికన్న అవిడ నిజా నిర్భయంగా మాట్లాడే మనవిలాగా కనపడింది. అవిడ బాగా చదువుకుంటుంది.

వాసుకూడా లక్ష్మికి కొత్తరకం అనుభవమే. తమ ఊళ్ళో వాసు ఈడువాళ్ళు తనతో మాట్లాడరు. బంధువులూ, బాగా ఎరిగిన వాళ్ళూ అయితే తప్ప ఎవరూ చూడనప్పుడు దొంగచూపులు చూస్తారు. వాసులో ఈ లక్షణాలేవీ లేవు. చాలారోజులుగా యెరిగినట్టుగా పలక రించాడు. తనదగ్గరికి కుర్చీ ఈడ్చుకుని దానిమీద కూర్చుని, 'ఏం చదువుతున్నావు? నీకేం సినిమాలిష్టం? వార పత్రికలో ఏది ఇష్టం?' ఇట్లా కబర్లలో పెట్టాడు. అతనితో మాట్లాడటానికి లక్ష్మికి కొంచెం మైనా పట్టివ్వలేదు. అతను తన స్నేహితులను గురించి వాళ్ళు పెళ్ళిన ఎక్స్‌కర్షన్లు గురించి చెబుతుంటే లక్ష్మికి అంతా తెలిసినట్టే ఉంది.

'ఈ పెళ్ళికొడుకు నాక్లాస్ మేట్ తెలుసా?' అన్నాడు వాసు గర్వంగా.


'నిజం?' అన్నది లక్ష్మి.

'మా నాన్నకు పెళ్ళికూతురు వాళ్ళ శుభలేఖ రాకముందే నాకు పెళ్ళికొడుకు వాళ్ళ శుభలేఖ వచ్చింది. చూపిస్తానుండు.'

ఒక శుభలేఖమిటి, వాసు లక్ష్మికి ఎన్నో ఫోటోలు, పుస్తకాలు. తాను క్యారమ్స్‌లో గెల్చుకున్న కప్పు — ఎన్నో చూపించాడు. వాసూ, అతని తమ్ముడూ క్యారమ్స్ సింగిల్స్ ఆడారు. లక్ష్మి నాడమంటే తనకు చేతకాడన్నది. నేర్పుతానన్నాడు వాసు. లక్ష్మి ప్రయత్నించింది గాని అది అంత సులువుగావచ్చే ఆటగా కనిపించలేదు. వాసు తమ్ముడంత ఆట రావటానికైనా ఎన్నోవళ్ళు పట్టుకుట్టు కనిపించింది లక్ష్మికి.

నాగమ్మ వెంకటనారాయణగారంట అడుగుపెట్టిన రెండు మూడు గంటలలోపల దాదాపు అన్నిరకాల మనోవికారాలకూ గురి అయింది. రైలెక్కకముందే అపడ తాము వెళ్ళబోయే చోట తమకు అవమానం తప్పక జరుగుతుందనుకున్నది. అపడకు స్నేహితులలో

800



నమ్మకంలేదు. ఈ వెంకటనారాయణ తన మొగుడితో చిన్నప్పుడు కలిసి చదివి ఉండవచ్చు. కాని ఇప్పుడు వాళ్ళిద్దరిమధ్యా చాలా తేడా ఉంది, ఈ తేడా తాను కళ్ళారా చూడకపోతానా అనుకుంది.

కాని తీరా చూస్తే ప్రకాశంకన్న వెంకటనారాయణ ఎక్కువ స్నేహభావం కనపరిచాడు. అదిచూసి నాగమ్మ తనభర్త అటువంటి స్నేహానికి అర్హుడుకాదనీ, వెంకటనారాయణలో, మొగుడిలోనూ, తండ్రిలోనూ ఉండదగిన మంచిలక్షణాలన్నీ ఉన్నాయనీ, తన మొగుడి వంటివాళ్ళు ఎక్కడోగాని ఉండరనీ అనుకున్నది.

సత్యవతమ్మను చూసి అవిడ వెకిలి మనిషి కాస్సేపూ, అని శయంగల మనిషి కాస్సేపూ, అవిడ మాట్లాడేపద్ధతంతా తెచ్చి పెట్టుకున్నదని కాస్సేపూ అనుకున్నది. చివరకు అవిడి తనంత సంస్కారమూ, దూరదృష్టి, విమర్శా గల మనిషికాదనీ, పైపై మెరుగులతో జీవిస్తున్నదనీ తెలుసుకున్నది.

వాసు లక్ష్మిని కూచోబెట్టి కబుర్లు చెబుతుంటే నాగమ్మ మనస్సులో మెరుపులు మెరిశాయి. వాసు లక్ష్మిని చూసి సమ్మోహితుడైనాడని నాగమ్మ రూఢి చేసుకుని, వాళ్ళిద్దరికీ పెళ్ళి కావటానికి వాళ్ళ నాన్నల స్నేహం ఏమన్నా ఉపకరిస్తుందా అని ఆలోచించసాగింది. మాట వరిసగా అడిగినట్టుగా వాసును గురించి సత్యవతమ్మను అయిదారు ప్రశ్నలు వేసింది. సత్యవతమ్మ నవ్వుతూ సమాధానం చెప్పటం చూసికూడా, తన ఆలోచన అవిడ పసికట్టిందని నాగమ్మ గ్రహించలేదు.

వెంకట నారాయణ ఒంటరిగా తటస్థ పడ్డప్పుడు సత్యవతమ్మ, 'ఎవండోయ్-డేంజర్ !' అన్నది.

'ఎటుంచీ ? ఎవరికీ ?' అన్నాడు వెం.

‘కాబోయే వియ్యవరాలు! ... వాసును గురించి వాకబు చేస్తోంది!’

‘అడవిల్ల తల్లికామాత్రం వుండదా? వాసు తన పెళ్ళాన్ని తానే చూసుకుంటాడని అర్థ మయ్యేట్టు చెయ్యలేక పోయావా?’

‘ఇంకా ఆ స్తేషను రాలేదు... వాసు ప్రస్తుతం ఆ పనిలోనే ఉన్నాడని అనుకుంటున్నట్టున్నది.’ అన్నది స.

నాగమ్మ ఆదే సమయంలో ప్రకాశాన్ని ఒంటరిగా చిక్కించు కుని, ‘ఈ వాసుకి మన లక్ష్యంతు చాలా ఇష్టమల్లే ఉంది. ఈడూ జోడుగా ఉంటారు. మీ స్నేహితుణ్ణి కడిపి చూడండి. కుదిరితే మంచి సంబంధం! ఎరగనివాళ్ళయితే అనుకోవటానికి కూడా తాహతులేదు మనకు స్నేహాలు యిటువంటప్పుడే పని కొచ్చేది’ అన్నది.

‘చూద్దాంలే.’

‘చూసేదేమిటి? మీరు చూస్తూ కూచుంటే పుణ్యకాలం కాస్తా పెళ్ళిపోతుంది. రేపు ఆ పెళ్ళిలో ఎందరో ఈ కుర్రాడిమీద కన్నేస్తారు. మనం చూస్తూనే వుంటాం. ఎవరో ఒకరు గద్ద తన్నుకుపోయినట్టు తన్నుకుపోతారు.’

‘మరీ బెస్తవాళ్ళభాష మాట్లాడకు. వాసు చేప అనీ, లక్ష్మి యెర అనీ, నేను గాలం వేసేవాణ్ణి అనుకుంటున్నావులాగుందే?’ అన్నాడు ప్రకాశం చిరాగ్గా.

‘అదేమో నాకు తెలీదు. ఇక్కడ లక్ష్మి ఒకరే గనుక వాసు కళ్ళన్నీ దానిమీదే వున్నాయి. రేపక్కడ పెళ్ళిలో ఎర్రగా బుర్రగా, నైలాన్ వోణీ వేసుకుని, పొడరు కొట్టుకుని నలుగురాడపిల్లలు కని పించారంటే యీ అబ్బాయి లక్ష్మి కేసి చూస్తాడా?’

‘అందుకని యిప్పుడే వాడిమెడకువుచ్చువేసి వెంకటనారాయణ చేత పెళ్ళి దస్తావేజు రాయించి సాక్షి సంతకాలుకూడా చేయించ

మంటావా ఏమిటి? నాశలకాదు. నే నిటువంటి వెళవపన్ను చెయ్య లేను గనక నే నా కింకా ఒకరో అరో స్నేహితులంటూ అఘోరించారు!”

నాగమ్మ నోరు నొక్కుకుని, “అరవకండి! పిల్లకు సంబంధం చూడటం పెధవపనా? అవ్వ! ఎవరన్నా పింటే నవ్విపోతారు. స్నేహితణ్ణి అడగలేకపోతే ఇంకా పైవాళ్ళ నేమడుగుతారు? మీ వల్ల ఏదీకాదని నాకు మొదణ్ణుంచీ తెలుసు.” అన్నది.

“తెలిసినదానివి తెలిసినట్టుండక పనులు పురమాయిస్తా వెందుకూ?”

మీరు మొండికేసి కూచుంటే నా యేడుపేదో నే నేడుద్దా మనీ!”

“నీ యేడుపేమిటో నాకెంతే తెలీదుగాని, నీవు చాతావాతా కాకుండా ఏడ్చి అయేపని కూడా చెడగొట్టుకుంటావు. ముందే చెప్పా. తరువాత నీ యిష్టం.”

వాసు పైకి కనపడినంత అమాయకుడేమీ కాదు. అతను చిన్నతనంనుంచీ ఆడపిల్లలతో తీరగ మరిగినవాడు. వాళ్ళను కంగారు పెట్టకుండా, తాను ఆశ్రయపడకుండా, తాపీగా వాళ్ళను ఆకర్షించు కొవటం అతనికి తెలుసు. అభ్యంతరీకరమైన పనులేవీ చెయ్యకుండా, ఏదైనా చేసినా బాగుండునని ఆడపిల్లలకు అనిపించేదాకా తెచ్చే వాడు.

లక్ష్మిని చూడగానే వాసు మంచి ఆహ్వానం - అన్నే గడుసు తనమూ, గొడ్డతనమూ లేనది - దొరికిందని కనిపెట్టాడు. అతను లక్ష్మిని ఒంటరిగా చిక్కించు కొనటానికి ఏ ప్రయత్నమూ చెయ్య లేదు. వాళ్ళిద్దరూ ఉన్నచోటనల్లా వాసు తిమ్మిడు పడమూడెళ్ళ వాడు ఉంటూనే వచ్చాడు. లక్ష్మి ఈడు ఆడపిల్లలంతా ఆ కుర్రాడికి రంభలల్లే ఉండేవాళ్ళు. వాళ్ళు పక్కగదిలో ఉన్నా కూడా వాడికి అ మాట తలుచుకుని ఆనంద వారవశ్యం కలుగుతూండేది.

ప్రకాశమూ, నాగమ్మా ఘర్షణ పడ తున్న సమయంలో వాళ్లు ముగ్గురూ మేడమీదికి యెక్కుతున్నారు. వాసు తమ్ముడు గబగబా పైకి వెళ్ళాడు. వాసు మధ్యలో ఆగి, 'నీకూ నాకూ ఒక మెట్టుతు వార.' అన్నాడు లక్ష్మితో. అది రుజువు చెయ్యటానికి లక్ష్మిని ఒక మెట్టుపైన నిలబెట్టి, 'అంత వారలేదా' అంటూ తన నెత్తినా, లక్ష్మి నెత్తినా చెయ్యిపెట్టి చూసుకున్నాడు.

ఈ ఎత్తులు చూసుకోవటం లక్ష్మి ప్రాణానికి చాలా రొమాంటిక్ గా ఉంది.

'నువు పూసుకున్న సెంటేమిటి?' అన్నాడు వాసు.

'నే నేమీ పూసుకోలేదే?' అన్నది లక్ష్మి అశ్చర్యంగా.

'అబద్ధం... ఏదో ఎరిగిన సెంటే...' అంటూ వాసుముందు గాలివాసన చూసి తరవార లక్ష్మిని భుజం డగ్గిరా, మెడ డగ్గిరా, చెంపమీదా వాసన చూశాడు. 'సెంటనుమన్నాను సుమా. నీ వొళ్లే మంచివాసన!' అన్నాడు.

లక్ష్మి నరాలన్నీ జిశ్వన లాగాయి.

పైనుంచి తమ్ముడిమాటలు వినిపించాయి. వాసు లక్ష్మి పిర్ర మీద తట్టి 'పోదాం పద, గోపాలుగాడు అరుస్తున్నాడు' అన్నాడు.

లక్ష్మికి వాసు తమ్ముడిమీద మండిపోయింది. 'వీడోడూ!' అనుకున్నది. తన శరీరభాగా లేవైతే వాసును స్పృశించాయో అన్నీ బంగారమైపోయినట్లు లక్ష్మి భావించింది. తానుకూడా చొరవ చేసుకుని వాసును ఏదో వంకమీద తాకింది. అతిస్ని లట్టి మాట్లాడింది. మేడమీద గోడలకు తగిలించిన ఫొటోలు చూసేటప్పుడు అతిస్ని అనుకుని నిలబడింది. తన వెనకగా నిలబడిన లక్ష్మిని వాసు చాలానాడు మోచేత్తో నొక్కి మాట్లాడాడు.

నాగమ్మ తన కూతురు చాలాసేపు కనిపించక పోయేసరికి

కొంప ముణిగిపోయినట్టు 'లక్ష్మి ఏదీ? ఎక్కడా కనిపించదేం?' అన్నది ఏ ఒకర్ని వుద్దేశించకుండా.

'పిల్లలు పైన చేరినట్టున్నారు' అన్నది సత్యవతమ్మ. అవి వాసునూ, గోపాలనూ కేకలుపెడితే యిద్దరూ పలికారు.

'అమ్మ పిలుస్తున్న దెందుకురా?' అన్నాడు వాసు.

కనుక్కుస్తానంటూ వాసు తమ్ముడు శరవేగంతో కిందికి వెళ్ళాడు.

వాసు లక్ష్మి కేసి తిరిగి 'మనం స్నేహితుల మౌనం కాదా?' అన్నాడు. లక్ష్మి నొసన్నది. 'ఐతే మనమధ్య ఒక్క రహస్యం వుండాలి. చెబితే దాస్తావా?' అన్నాడు. లక్ష్మి దాస్తానన్నదిగాని అమె కేదో భయం వుట్టుకొచ్చింది.

'ఎవరికీ చెప్పకూడదు! చెబితే చెడ్డ ఒట్టు! సరేనా?' అన్నాడు వాసు. సరేనన్నది లక్ష్మి.

'ఇదీ రహస్యం' అంటూ వాసు లక్ష్మిని తనకేసి లాక్కుని ముద్దుపెట్టుకో బోయాడు. లక్ష్మి మూత గట్టిగా బిగించింది. వాసు లక్ష్మి అంకిళ్ళు నొక్కి మూతజిరిచి చాలా సేపు ముద్దు పెట్టుకున్నాడు. లక్ష్మి గుండెలు పగిలినంత పని అయింది.

4

ప్రభుత్వోత్తంగారింట్లో పెళ్ళి వాడావుడి చాలా జాస్తిగా ఉంది. లొకంత యిల్లున్నామూడా వచ్చిన బంధువులకే చాలలేదు. కొంగరు అతిథులను దూరాన ఉన్న ఒక స్కూలు భవనంలో విడిచి చేయిం

చాడు. ఇల్లుకన్న స్కూలే బాగున్నది. పెళ్ళివారికి రావటానికి పోవటానికి ఒక వాన్ ఏర్పాటు చేశారు.

పెళ్ళిళ్ళకు బయలుదేరేవాళ్ళు తాము మాత్రమే అతిథులైనట్టు అతిథ్యం ఇచ్చేవాళ్ళు తమను గురించే అలోచించేటట్టు ఉహించుకుంటారు. నదులు అలాగే ఎంతో కిరిసి, ఖ్యాతినీ మోసుకుని సముద్రం కేసి పోతాయి. సముద్రంలో చేరగానే వాటి వ్యక్తిత్వం కాస్తా రూపుమాసిపోతుంది. గొప్పవాళ్ళ ఇళ్ళలో పెళ్ళిళ్ళకు వెళ్ళినవారి సంగతి అంతే.

పురుషోత్తం వచ్చినవాళ్ళను చూశాడు. పలకరించాడు. కాని మాట్లాడలేదు. మాట్లాడే అవకాశం లేదు. ఆయనకు ఏదో చెప్పటానికో అడగటానికో అయిదారుగురు అనుక్షణమూ ఉంటూనే ఉన్నారు. వాళ్ళు కార్యకర్తలు. వాళ్ళతో మాట్లాడడామాని అతిథులతో కబుర్లు చెబుతూ కూచుంటే పనులు ఆగిపోతాయి.

‘ఎమోయ్ ఉత్తమ పురుషా?’ అని వెంకటనారాయణ పలకరించగానే పురుషోత్తం నవ్వి, ‘ఓహూ! వచ్చారా? ఇంకెవరు - ఇమగో బాలన్, వాన్లో, వీళ్ళందరినీ స్కూలు బిల్డింగులో చేర్చి వాళ్ళ స్నానాలూ, ఫలహారాలూ చూడు!’ అన్నాడు.

విడిదిలో ఆడవాళ్ళంతా ఒకచోట మగవాళ్ళంతా ఒకచోటా చేరారు.

‘రామ రామ! ఈ ఆడవాళ్ళ గది కేసి పోవటానికి లేకుండా ఉంది. పెట్టెలన్నీ అక్కడ పెట్టుకున్నారు ఏక్షణాన్నైనా పెళ్ళి తొంగి చూడు. సెన్సారువాళ్ళు కత్తిరించి పారేసిన హాలీవుడ్ ఫిల్ము దృశ్యం కనిపిస్తుంది. ఎవరో ఒకరు చీర విప్పతూనో. చీర కట్టుతూనో ఉంటారు!’ అన్నాడొక విత్.

‘అసలీటువంటి పెళ్ళిళ్ళకు రానేకూడదు చూడరాదూ, మనకు హెల్మాన్లు పురుషోత్తంగా రుకాదు. ఎవరో బాలన్లు — వాడూ! మనం

చెప్పుకునేదంతా వాడికి చెప్పుకోవాలి. వాడు కసిరినా పడాలి | ఇది పెళ్ళి విడిదైతే దీనికి ధర్మవ్రతానికి తేడా ఏమిటి? అన్నాడొక సిసిక్.

‘బాగా చెప్పావు. ఇంతదూరం పడిరావటం రైలుఛార్జీలు దండగ. ఆ డబ్బు మనియార్డరుచేసి వధూవరులకు కట్టుకొంద పంపినా ఫలంపాటు! రైళ్ళను పోషించటమేమిటి?’ అన్నాడు మరొక సిసిక్.

‘రావలసిందేననుకో. నలుగురూ కలుసుకునేటందుకు వస్తాం. కాని అది లేకపోయినాక రావటం అనవసరం. మన కటుబాలతో పడి పచ్చామా. రేపు మన అడవాళ్ళెవరన్నా వీధిలో కనబడితే పురుషోత్తంగారి భార్య గుర్తించలేదు. మన పిల్లలు కనిపిస్తే పురుషోత్తంగారు గుర్తించలేదు. దొడ్డి సంభావనకు వెళ్ళే వాళ్లు చూడూ బ్రాహ్మలు, మనమూ అంతే. బసలో ఉండటం, వానలో వెళ్ళటం, మండలోపడి తినటం, పెళ్ళియాక వస్తామనికూడా చెప్పుకుండా నెత్తిన గుడ్డవేసుకు పోవటమూనూ.’

‘అతిథులందరూ మనలాగే ఉంటారను కునేరు. ఇందులో ఏక్లానూ, వీక్లానూ, సీక్లానూ, డీక్లానూ ఉన్నాయి. ఏక్లానూ వాళ్ళను పురుషోత్తంగారు స్వయంగా పరామర్శిస్తాడు. వాళ్ళ పిల్లా పీచూ, పీళ్ళ పిల్లా పీచుతో కలసిపోతుంది. ఏక్లాను అతిథులకు ఇది చిన్నతరహా పెళ్ళిలేనే వుంటుంది. మరవంటి రిఫర్రాఫ్ కి యిది పెద్దయింటి పెళ్ళి.’

పీళ్ళ సంభాషణలు వింటుంటే వెంకటనారాయణకు మండి పోయింది. వాళ్ళు పురుషోత్తానికి ఎంత దగ్గర స్నేహితులో ఎంత దూరపు బంధువులో ఆయన ఎరగడు. వాళ్ళ ధోరణి చూస్తే వాళ్ళెందుకు వచ్చినదీకూడా ఆయనకు అర్థంకాలేదు. బహుశా పీళ్ళు పురుషోత్తం గొప్పతనం చూసి, ఆ కీర్తి పంచుకుందామని వచ్చివుంటారు.

అంతేగాని పురుషోత్తంమీది అభిమానంతో కాదు. తాను అతిథి ననే భావం వెంకటనారాయణకు ఏకోశానాలేదు. ఈ పెళ్ళిసమయంలో

తన స్నేహితుడి ఆనందం పంచుకోవడానికి తాను వచ్చాడు గాని అతనికి అగ్నిపరీక్ష పెట్టటానికి కాదు.

ఈ మూకను వదిలి దూరంగా పోదామనే వృద్దేశంతో వెంకట నారాయణ లేచి, ప్రకాశం కేసి చూసి తల వూపాడు. ప్రకాశం కూడా లేచాడు. ఇద్దరూ స్కూలు కాంపౌండు వాకిలిదాకా పెళ్ళి నడకలు నడుస్తూ వచ్చేసరికి, పట్టాభి ఎదురయ్యాడు.

‘అరె, దుష్టచతుష్టయంలో నాలుగోవాడు! నువ్వెక్కణ్ణుంచి వూడిపడ్డావురా, పట్టాభి? నీ ఎడ్రస్ తెలిక చాలా హైరాన పడితినే!’ అన్నాడు వెంకటనారాయణ.

‘నే నిప్పుడు యిక్కడే వుంటున్నా పెళ్ళివారింటికి పోతే మీరు వచ్చి యీ విడిదిలో వున్నట్టు తెలిసింది చాలా రోజులైందిగదా చూద్దామని వచ్చా’ అన్నాడు పట్టాభి.

‘కిందటిసారి నిన్నుగురించి విన్నప్పుడు చాలా చిక్కుల్లో వున్నా వన్నారు. చిక్కులు వదిలాయా?’ అని అడిగాడు వెంకట నారాయణ.

‘అ, మీ అందరిచివర! మా వాడు ఇంజనీరయ్యాడు, ఉద్యోగం కూడా దొరికింది. వాణ్ణి ఇంజనీరింగు చదివించటం పెద్ద ఫీటయిందనుకో. వాడు కష్టపడి మంచి మార్కులు తెచ్చుకుని నేనుపడ్డ శ్రమ ఫలించేట్టు చేశాడు’

‘ఇంకేం? మంచి కట్నం తీసుకుని వాడికి పెళ్ళి చేసెయ్యి - లేక ఆ పని యిదివరకే చేశావా?’

‘ఒరే, నా దగ్గర డబ్బుమాట ఎత్తకు. దానికోసం నేను పడిన అగవాట్లు తలుచుకుంటే జన్మ జన్మలకూ ఆ పాపిష్టి డబ్బు మాట తలవగూడదనిపిస్తున్నది. కుక్క జన్మో, పిల్లి జన్మో యెత్తించమని దేవుణ్ణి వేడుకుంటున్నాను. మా వాడికి పెళ్ళి యింకా కాలేదు. ఏ దిక్కులేని పిల్లనో చేసుకోరా అని సలహా యిస్తున్నాను ... చాలా

స్నేహితులు

మంచి అడిగారు. పురుషోత్తం నీకు చిన్ననాటి స్నేహితుడేదా,
కూతుర్ని మీవాడి కిచ్చి చెయ్యలేకపోయాడా అని. అర్థంలేని ప్రశ్న.
తెలియకనో, కొక్కరింపుగానో జనం అటువంటి ప్రశ్నలు వేస్తారు
అన్నాడు పట్టాభి

‘చాలా రోజులైంది. మన ఆడంగులను కూడా చూద్దువుగాని
రా!’ అంటూ వెంకట నారాయణ పట్టాభిని లోపలికి తీసుకొచ్చాడు.

పట్టాభి ప్రకాశం ప్రక్కకు వచ్చి, ‘ఒరే ప్రకాశం, ఒక్క
విషయం నీకు సంతోషంగా చెప్పనా?’ అన్నాడు ఏవో తలుచుకుని
నవ్వుతూ.

‘ఏమిటది?’ అన్నాడు ప్రకాశం.

‘మా వాడు ఇంజనీరు కావటానికి నువ్వే కారణం!’ అన్నాడు
పట్టాభి.

ప్రకాశం బిత్తరపోయి, ‘అదేమిటా?’ అన్నాడు.

‘వాడయిదేళ్ళవాడో ఏమో అయి ఉండగా బెజవాళ్ళో
మా యింటి కొచ్చావు. జ్ఞాపక ముందీ?’

‘అ.’

‘వాడు కర్రలూ, మేకులూ తెచ్చి ఏవేవో చెయ్యటానికి
ప్రయత్నించటం చూసి, ‘పిడో’ చిన్న ఇంజనీర్లా ఉన్నాడేంరా!’
అన్నావు గుర్తుందా?’

ప్రకాశం ఆలోచించి, ‘నా కేమీ జ్ఞాపకం రావటంలేదే.’
అన్నాడు.

‘అన్నావులే! ఆ మాట వాడి మనసులో సన్నని మర్రి విత్తనం

మలే నాటుకుని మహా వృక్ష మయిందనుకో! ఈ సంగతైనా వాడు ఎప్పుడన్నాడో తెలుసా? ఇంజనీరింగు సీటు వచ్చినాక అన్నాడు.

‘అఁ, అదంతా వాడి భ్రమ!’ అన్నాడు ప్రకాశం. కాని లోలోపల అతనికి పట్టాభి కొడుకు పెంటిమెంటు చూచి ఆశ్చర్యం వేసింది. ఆనందంకూడా కలిగింది.

‘ఇది నా కూతురు లక్ష్మి. మిగిలిన పిల్లల్ని తీసుకురాలేదు. ఇంకా నలుగురున్నారు—కుచేల సంతానం.’ అన్నాడు ప్రకాశం.

‘నీ పిల్లలేరా?’ అన్నాడు పట్టాభి వెంకటనారాయణతో.

‘అదుగో ఈ అరటికెట్టు నా కూతురే. మగపిల్ల లిద్దరూ పెళ్ళివారిల్లు పట్టుకు వేళ్ళాడు తున్నారు. రాత్రి ముహూర్తమయిందాకా రారుట.’

‘ఏవండీ, జ్ఞాపకం ఉన్నానా? నమస్కారం’ అన్నది సత్య వతమ్మ పట్టాభితో.

‘అయ్యో, జ్ఞాపకం లే. పోవట మేమిటి? కాపరానికొద్దిన కొత్తలో మా అడ సగం మాటలు మీ దగ్గరేగా నేర్చుకుందీ?’ అన్నాడు పట్టాభి.

సత్యవతమ్మ ఆడంగి కబుర్లేవో కాసిని చెప్పి ఏదో వంకన జారుకుంది.

ప్రకాశం మొహంలో ఆత్మవిశ్వాసం లేకపోవడమూ, నాగమ్మ మొహం అప్పుడే ఎవరిచేతనో తిట్లు తిన్నట్టుండటమూ, ఎంతో ఉత్సాహంగా ఉండవలసిన లక్ష్మి కూడా నీరసంగా కనిపించటమూ, చిన్న పిల్లల్ని కూడా ప్రకాశం ఇంటిదిగ్గిర వదిలేసి రావడమూ చూసి పట్టాభి ప్రకాశం అర్థిక పరిస్థితిని అర్థం చేసుకున్నాడు. వెంకట నారాయణ అతని అంచనాను బలపరిచాడు.

‘ఏడుగురు శాస్త్రీలు ఏనూటయాభయ్యో వస్తుండిట. నన్నడిగితే ఒండీపూట తినటానికి చాలదు. పై సంపాదన ఉన్నట్టు లేదు. మనిషి

చిత్తుగా ఓడిపోయినవాడల్లా కనిపిస్తాడు. అట్లాగే మాట్లాడతాడు కూడా! నిన్ను చూస్తే నువ్వు పోరాడి గెలిచినవాడల్లా కనిపిస్తావు. మీ ఇద్దరిలోనూ చాలా తేడా ఉంది." అన్నాడు వెంకటనారాయణ.

"నేను గెలుపులెనుకు వెంట్రుకవాసి ఇవతలపడ్డాను. వాడు అవతల పడుంటాడు. ఒరే, దారిద్ర్యంతో పోరాటం చూశావా, మహా శయంకరమైనది నన్నడుగు చెబుతాను. వెనుక మన సైన్సు టీచరు చెప్పేవాడు జ్ఞాపకముందా - మంచు నీటిలో తేలుతుంటే నీటికి మంచుకూ యెంతో తేడా కనిపిస్తుందిగాని రెంటి తుంపరేదరూ ఇంచుమించు ఒక తేనని? అంతే నాకూ ప్రకాశానికి తేడా అయి ఉంటుంది. చాలా విషయాల్లో ప్రకాశం నాకన్న తెలివిగలవాడు," అన్నాడు పట్టాభి.

కొంత తేడా పెళ్ళాలనుబట్టి కూడా ఉంటుందని అందామను కున్నాడు వెంకట నారాయణ - కాని మానేశాడు. నాగమ్మ అతనికి నచ్చలేదు. అమె కరటకదమనకుల తరగతికి చెందినదని వెంకట నారాయణ అనుమానం. కరటకదమనకులు నయం; ఒకళ్ళ కుళ్ళు ఆలోచనలు రెండోవాళ్ళకు చెప్పుకుంటారు - నాగమ్మ కుళ్ళు నాగమ్మకే తెలియాలి.

నాగమ్మ గురించి తనకు ఏర్పడ్డ యీ అభిప్రాయాన్ని సత్యవతి కూడా బలపరిచింది. వాసుకు ప్రకాశం కూతుర్ని చేసుకోవటంగురించి తనకు వినిపిస్తేనే అభ్యంతరమూ వుండనవసరంలేదు సరేకదా, పుత్రాహంకూడా వుండదని సంగతి అయినప్పటికీ నాగమ్మ తన కొడుకుపైన ఒక కన్నువేసిందనగానే వెంకటనారాయణకు ఆ ఆలోచనే అసహ్యమనిపించింది. ఆ అసహ్యాన్ని చూసుకుని అతను భార్యతో "ప్రకాశం తన పిల్ల నిస్తానని ఒక వేళ అంటే?" అన్నాడు.

సత్యవతిమ్మ కాస్సేపు ఆలోచించి "కట్నాలూ-కానుకలూ రావనుకోండి! వాటిని తగలేసిరి. పిల్ల యింకొంచెం అందంగావుంటే

ఒప్పుకొన్నా ఒప్పుకోవచ్చు తీరా చేసకుంటే, ఏం చూసి
చేసుకున్నారమ్మా అని ఎవరన్నా అన్నప్పుడు తలొంచుకోవాలి!
అంతేగా ?" అన్నది.

ఆవిడ అట్లా అన్నమీదట ప్రకాశం యీ ప్రస్తావన తీసుకురా
కుండా వుంటేనే మేలనుకున్నాడు వెంకటనారాయణ. ఏదో ఒక
బొంకు బొంకలేకకాదు. 'ఏమో నాయనా! వాడిష్టం. వా డొప్పు
కుంటే మా ఎవరి అభ్యంతరమూ వుండబోదు. మనతరంవాళ్ళకే పెద్దలు
మన యిష్టంమీద పెళ్ళిళ్ళు చేసినప్పుడు వాసు పూర్తిగా యిష్టపడిన
సంబంధమే చెయ్యటం విధాయకంగదా ?' అనపన్ను కాని
స్నేహితుడితో—చిన్ననాటి స్నేహితుడితో—కోపంగా మాట్లాడడ
మంతు వెంకటనారాయణకు కాస్త బాధ అనిపించింది.

కాకపోయినా ప్రకాశం దారిద్ర్యం వెంకటనారాయణకు అడు
గడుగునా పరిక్షే అనిపించింది. 'నీవు నిజంగా స్నేహితుడివే అయితే
నన్ను ద్వేషించకుండా వుండు చూస్తాం!' అని ప్రకాశం దారిద్ర్యం
సవాలు చేస్తున్నది! ప్రకాశాన్ని చూసినప్పుడల్లా మంచాన పడిన
వాళ్ళూ, అవిటివాళ్ళూ, వ్యాజ్యాల్లో ఓడిపోయినవాళ్ళూ జ్ఞాపకం
వస్తున్నారు. నూటయూభై రూపాయలమీద ఏడుగురు బతకటం—
ఘోరం! ఘోరం! అంతకన్న ఎక్కువ మందికూడా ఒతుకుతూ వుండి
వుండవచ్చు. కాని వాళ్ళను వెంకటనారాయణ ఎరగడు! వాళ్ళు అత
నితో కోతికొమ్మంచి అడిగినవాళ్ళు కారు. ప్రకాశం అటువంటివాడు
కాదేపోనీ, పాడుపీడ!

లక్ష్మి పరిస్థితి భయంకరంగా వుంది. ఆమెను ఎవరూ గమనిం
చకపోవటం చాలా మేలయింది. ఆమెకు యీ ఓడిదీ, నలుగురూ ఆడే
మాటలూ, ఈ పెళ్ళీ, హడావుడీ అంతా కలలాగా వుంది—వాసు
ఒక్కడే మాయని సత్యం అనిపించాడు. కాని వాసు ఏడీ? అతను
సనిమా తొట్లాంటి ఆడపిల్లలమధ్య హాయిగా కాలం గడుపుతున్నట్టు
వూహించుకున్నది ఆమెకు తనమీదా, ప్రపంచంమీదా కీర్తనైన రోత
వట్టింది. మధ్యాహ్నం అన్నం సరిగా తినలేదు. సాయంకాలం

స్నేహితులు

అడవాళ్ళంతా సబ్బువేసి మొహాలు రుద్దుకుని, గరగరలాడే చీరలు కట్టుకుని యెడలలో చూసుకుంటూ నగలూ అవీ సర్దుకుంటుంటే 'వీళ్ళందరికీ ఏమిటీ తాపత్రయం' అని ఒక చెంప అనుకున్నది. ఇంకోవంక ఆమె మనసు వీళ్ళందరికన్నా మంచి బట్టలు కట్టి, మంచి నగలు పెట్టుకుని, దేవకన్యలాగా ముస్తాబు కావాలనికూడా కోరింది. ఐతే యీ కోరిక గొంతెమ్మకోరిక. అందులో నిజం ఏమీలేదు.

'ముహూర్తానికి వేళ అవుతున్నది. బండీ వచ్చింది. ముందు అడవాళ్ళంతా యెక్కి వెళ్ళండి.' అని యెవరో కేక పెట్టారు.

అందరితోబాటు లక్ష్మీకూడా కదిలింది. బయలుదేరుతున్న వారిలో తనకన్న దిష్టిపడతలే వున్నవాళ్ళెవరన్నా వున్నారా అనిచూసి ఎవరూ లేరని నిశ్చయించుకున్నది.

5

పెళ్ళిముహూర్తం. ముహూర్తానికి దాదాపు నాలుగు వందల మంది వచ్చారు.

'జనం బాగా వచ్చారు.' అన్నా గొకాయన అందరినీ కలయజూసి.

'రాకేం. ఇరవైవేల రూపాయల బట్టలు వేసకో. ఓ రెండు లక్షల రూపాయల కార్లు, ఓ వందరూపాయల సెంటూ, ఓ యాభై రూపాయల పూలూ—' అన్నాడు పక్కనున్న విఠ్.

'పెళ్ళికొడుకు ఘోరం! వరుసోత్తంగారు అల్లుణ్ణి ఎన్నుకుంది అందం చూసి ముఖం కార్లు.'

“పెళ్ళికూతరూ అంతంత మాత్రమే.” :

“పెళ్ళికొడుకు పక్కన రంభలే ఉంది !”

“ఏమైనా సినిమా పెళ్ళిళ్ళుచూసి మామూలు పెళ్ళిళ్ళు చూస్తే రక్తిగా ఉండటంలా.”

“అమాటన్నావు. బాగుంది. ఓపనిచేస్తే సరిపోతుంది. పెళ్ళి జరిగినప్పుడల్లా సినిమా స్టారను మేకప్ చేసి తెచ్చి కూచోబెట్టటమూ, అసలు వధూవరులపేర్లు ఆకాస్సేపు వాళ్ళకి పెట్టటమూ, వాళ్ళకో కాల్ షీట్ డబ్బిచ్చి పంపించటమూనూ !”

“అప్పుడు పెళ్ళికి ఆహ్వానాలు కూడా అవసరంలేదు. టిక్కెట్లు పెట్టితే జనం యెగబడతారు. పెళ్ళిఖర్చులపోగా తృణమో పణమో మిగలనుకూడా మిగలవచ్చు.”

పెళ్ళి పందిరి నాతావరణంలో సన్నాయి మేళాలమధ్య పెళ్ళి వాసనల ప్రభావంలో అతి తెలివి ఆకాశానికేసి పెరిగిపోయింది.

“వీడేరా మావాడు,” అంటూ పట్టాభి తన కొడుకును తెచ్చి ప్రకాశం కూచున్న చోటికి వచ్చి చోటు చేసుకుని తనుకూడా కూచున్నాడు.

“భేష్ ! నీపేరేమిటోయ్ !” అన్నాడు వెంకటనారాయణ.

“వెంకటరావండీ,” అన్నాడు పట్టాభి కొడుకు.

కుర్రాడు చూడటానికే చురుగ్గావున్నాడు. చాలామంది యువకులలో చైతన్యం ఉన్నా చురుకుండదు. వాళ్ళ చైతన్యం చాలా వరకు ఆనందాస్వేషణనుంచి కలిగేది ఏవో కొన్ని లక్ష్యాలుగల వాడిలో చైతన్యం కేంద్రీకృతమై చురుకుగా పరిణమిస్తుంది.

వెంకట్రావు అందంగా కూడా ఉన్నాడు.

‘మా వాడికి ఎంతమందో సహాయం చేశారుగాని, పురుషోత్తం సహాయంచేసే అవకాశం కలగలేదు. దేనికన్నా ప్రాప్తం వుండాలి. కనీసం ఉద్యోగమైనా పురుషోత్తంకింద దొరికితే నాకు తృప్తిగా వుండేది. వాడి రిజర్వ్స్ తెలియకముందే పురుషోత్తం యింకెవరికో ఉద్యోగ మిచ్చాడు. అప్రెంటిస్ షిప్ అవకాశంకూడా పెవాళ్ళే యిచ్చారు... .. పోన్లే—జరగనిదానికి అనుకోవడం వృధా’ అన్నాడు పట్టాభి.

పెళ్ళికొడుకు పెళ్ళికూతురి మెడలో ముళ్ళు వేస్తున్నాడు. అందరి దృష్టి వధూవరులమీదికి మళ్ళింది. బ్రాహ్మడు చేతు లూపాడు. అండరూ చేతుల్లోవున్న అక్షింతలు వధూవరులకేసి విసిరారు. అవి చాలావరకు సభికుల నెత్తినే పడ్డాయి.

ఆ తరువాత సభికులలో తెన్వన్ తగ్గింది. కొందరు లేచారు కూడా. వీధిలో కార్లరొదా, కారుతలుపులు మూసే చప్పుళ్ళూ సాగాయి. వెళ్ళిపోయేవాళ్ళు యింకా బయలుదేరనివాళ్ళతో వసామని చెబుతున్నారు. కొద్దిమంది బోనుల్లోంచి తప్పించుకున్న స్కర్ప్స్ జంతువులల్లే గబ గబ వెళ్ళిపోతున్నారు. ఇదంతా చూసి అనందించిన వాడు వెంకటనారాయణ ఒకడే.

ఇంజనీరు వెంకట్రావు జేబులోంచి సిగరెట్టు తీసి అంటించాడు.

‘ఒరే, నీ కొడుకు నీ ఎదతే సిగరెట్లు కాల్చేస్తున్నాడే?’ అన్నాడు వెంకటనారాయణ.

‘చాటుగా కాలిస్తే బాగుంటుందంటావా? నాక్కూడా ఒక టివ్వరా, వెంకటనారాయణకూడా కాలస్తాడు’ అన్నాడు పట్టాభి.

వెంకట్రావు సిగరెట్టు పెట్టెమీద నిప్పు పెట్టె పెట్టి రెంటినీ సర్క్యులేషన్లో పెట్టాడు.

దాటావు వచ్చిన వాళ్ళంతా వెళ్ళిపోయారు. పురుషోత్తం ఖాళీ

కుర్చీలమధ్య రిలాక్స్యాయి కూచునిఉన్న చిన్ననాటి స్నేహితులకేసి వచ్చాడు.

“పెళ్ళిచేసి చూస్తున్నావు ! ఎట్లా వుంది బరువు ?” అన్నాడు పట్టాభి పురుషోత్తం.

“అఁ. నాకెముంది ? ఉన్నవని అందరికీ పంచేసి పై పెత్తనం మటుకు చేస్తున్నా...బసలో సౌకర్యంగా ఉందా ? అటుకేసి రావటానికైనా పడలా.” అన్నాడు పురుషోత్తం.

“బాగానే వుంది. చిన్నచిన్న యిబ్బందులుంటే సరిపెట్టుకు పోతారు !” అన్నాడు ప్రకాశం.

“నువు స్నేహితుడివి గనక ఆ మాటన్నావు. ఎవరూ సరిపెట్టుకు పోరు. ప్రకాశం ! ఇంటోకన్న పదింతలు బాగా జరక్కపోతే తిట్టేస్తారు. పెళ్ళినాడుమటుకు పెళ్ళి పెద్దకు అందరూ అల్లుళ్ళే అనుకో ! మనం ఎంత జాగ్రత్తగా వున్నా ఏదోలోపం జరక్కపోదు.”

“మన దుష్ట చతుష్టయం చాలా కాలానికి కలుసుకున్నారా !” అన్నాడు వెంకట నారాయణ.

“నిజమే సుమా ! మనం తీరిగ్గా కూచుని పాతకబురు చెప్పుకోవాలి. మీ రెవరూ యీ పూట బసకు వెళ్ళకండి. ఇంకో గంటలో భోజనాలు రెడీ అవుతాయి. కలిసి భోం చేద్దాం.” అన్నాడు పురుషోత్తం.

అతను ఒక ఖాళీ కుర్చీలో కూచుని తన వియ్యాల వారిని గురించి వివరాలు చెబుతుండగా యెవరో పిలిచారు.

మిగిలిన ముగ్గురూ కబుర్లలో పడ్డారు.

“స్నేహితులను గురించి నే నెప్పుడూ తెగ ఆలోచించుకుంటా. కవిగాళ్ళు ప్రేమను గురించి కోసే కోతలకన్న స్నేహంలో ఇంకా ఎక్కువ విశేషం ఉందనిపిస్తున్నది. నీతో ఇరవై ఏళ్ళు కాపరంచేసి,

నీ కష్ట సుఖాలన్నీ పంచుకుని, పిల్లలతో నిన్ను కట్టేసుకున్న పెళ్లాం కన్నా ముప్పైనిళ్ళ క్రితం చూసిన స్నేహితు డెక్కువ అనిపిస్తాడు. ఎందుకు? ఎంత ఆలోచించినా స్నేహబంధం నా కర్థం కాలేదు? అన్నాడు పట్టాభి.

“స్నేహంలో స్వార్థం లేకపోవటంచేతనేమో?” అన్నాడు ప్రకాశం.

“స్నేహంలో స్వార్థం లేదంటే నేను ఒప్పుకోను. నా కేదన్నా అవసరంపడితే మొట్టమొదట స్నేహితులను అడిగి వాళ్ళవల్ల కాకపోతే ఇంకొకరి దగ్గరికి పోతాను” అన్నాడు వెంకట నారాయణ.

“స్నేహితుడు సహాయ పడలేకపోతే నువ్వు అపార్థం చేసుకుంటావా?” అన్నాడు పట్టాభి.

“స్నేహితు డైనవాడు సహాయం చెయ్యగలిగుండి చెయ్యలేదన్న ఆలోచన ఎట్లా తట్టుతుంది? తట్టితే స్నేహమేకాదు.” అన్నాడు వెంకట నారాయణ.

“అందుచేత స్నేహానికి ముఖ్యం స్వార్థం లేకపోవటంకాదు— స్వార్థాల మధ్య పరస్పర ఘర్షణ లేకపోవటం అయిందొచ్చు. ఏమంటావ్?” అన్నాడు పట్టాభి ప్రకాశంతో.

“అట్లా అయితే నేను స్నేహాన్ని ఎన్నడూ వుపయోగించుకోలేదు. హామెట్లో పోలోనియస్ గాడు స్నేహాన్ని డబ్బునూ గురించి చెప్పిన సలహా నా బుర్ర కెక్కిపోయింది. డబ్బు స్నేహాన్ని పాడు చేస్తుందని నమ్మి ఏనాడూ స్నేహితులను యాచించలేదు. ఆ పని చేస్తే నే నింత కష్టాలు పడకపోదునేమో!” అన్నాడు ప్రకాశం.

అతనన్నమాటలు ఆ సందర్భంలో బర్నవైనాయేమో మరి,

కాస్సేవు ఎవరూ మాట్లాడలేదు. కాస్సేవుండి ప్రకాశమే 'నేను చేసినది తప్పుకాదేమోలే. ఈనాటి ప్రపంచంలో అన్నిటికన్నా డబ్బు శక్తిగలది. దానికి స్నేహానికి పోటీ పెట్టటం మంచిదికాదు' అన్నాడు.

'ఒరే, స్నేహానికి అన్యాయం చేస్తున్నావు!' అన్నాడు పట్టాభి.

'నువ్వు కష్టాలు పడ్డవాడివే! నాకు ఏ స్నేహితుడు యే ఆపత్సమయంలో అదుకున్నాడో చెప్పు. నేనుకూడా నీ దారికే వస్తాను' అన్నాడు ప్రకాశం.

'ఏ స్నేహితులూ సహాయం చెయ్యకుండానే నాకు జరిగిందనుకున్నావుట్రా. ప్రకాశం! చాలాసార్లు చాలామంది సహాయపడ్డారు. ఇంకా ఎక్కువగా సహాయపడలేదంటే అందుకు కారణం అశక్తతే ననుకోవాలిగాని, వెంకటనారాయణన్నట్టు, స్నేహితులు సహాయం చెయ్యగలిగివుండికూడా చెయ్యలేదనుకోరాదు. అలా అనుకోవటం స్నేహపాత్రత కాదు.

'పట్టాభి, నే నొక్కటి అడుగుతాను చెప్పు. నువ్వు సంసారంలో స్థిరపడ్డాక మంచి స్నేహితులను ఎంతమందిని సంపాదించావు?' అని అడిగాడు ప్రకాశం.

పట్టాభి కొంచెం ఆలోచించి 'ఎక్కువ మందిలేరు. ఎందుకిలా అడిగావు?' అన్నాడు.

'కొద్దిమంది ఉన్నారనుకుందాం. నీకు స్నేహితుల ఆలోచన రాగానే వాళ్ళేనా జ్ఞాపకం వచ్చేది?'

'కాదు. చిన్నప్పటి స్నేహితులే జ్ఞాపకం వస్తారు.'

*మనం స్నేహం చేసేకత్తి చిన్నతనంలో ఉన్నట్టుగా పెద్దయితే
 ఉండదు. బాగా ఆలోచించి చూడు. నా కి ఇరవైవేళ్ళలో గాఢమైన
 స్నేహం ఒక్కటి కూడలేదు. ఇష్టమైనవాళ్ళు దొరికారనుకో.
 నిజంగా మాయకుండా ఉన్నవి చిన్నప్పటి స్నేహలే ... పెద్దయి
 సంసారాలు మీద పడ్డాక మనస్సులు పెళుసెక్కుతాయి. వాటికి
 స్వేచ్ఛ ఉండదు. జీవితం హరించేస్తుంది. పెళ్ళాలు హరించేస్తారు.
 ఈ ఒత్తిడిమధ్య చిన్ననాటి స్నేహాలు పాసిల్లెయి చెక్కు చెదరకుండా
 నిలిచిపోయి, వాళ్ళు గడిచినకొద్దీ అద్భుతంగా కనిపిస్తాయి. ముసలి
 తనంలో వుట్టుకొచ్చే కామంలాగా స్నేహపాత్రత మనలో తగ్గిన కొద్ది
 చిన్ననాటి స్నేహాలను గురించి యావ—నోస్టాల్జియా—జాస్తి అవు



తుంది. అది మనలో గాఢంగా వుండబట్టే మనం నలుగురమూ ఇవాళ ఇక్కడ కలిశాం. స్నేహంమీద ఒక విధమైన కమ్యూనిజం నిర్మించ వచ్చునంటే నేను నమ్మను - కమ్యూనిజంమీద స్నేహాలు నిర్మించ వచ్చునేమోగాని!' అన్నాడు ప్రకాశం.

వెంకటనారాయణలాగా ప్రకాశానికి తేలికగా మాట్లాడే అలవాటులేదు. మాట్లాడటం అతనికి శ్రమతో కూడినపని. అతని ప్రమాదాలనుబట్టి యిది పెద్ద సంభాషణ. దీంతో తలనొచ్చినట్టయి నుదురు నొక్కుకున్నాడు.

'నువు బొత్తిగా సిసిక్ వై పోయావురా. ప్రకాశం! అయినా నిన్ను తప్పుపట్టను. నా స్థితేమిటంటే - ఇవాళ నాకు స్నేహంలో నమ్మకం పోయిందో యిక నమ్మేటందుకేమీ లేదు. నేను దాన్ని జీవితానికి గీటుగాయిగా పెట్టుకున్నాననుకో. నేను నా పెళ్ళాంతోనూ కొడుకుతోనూ స్నేహం చేసుకున్నాకే మామధ్య యెటువంటి రిశర్వే షన్సూలేవు. అది అలావుంచి, నాకుతగిలే ఏ మనిషయినా సరే, ముందు స్నేహపాత్రుడవునా కాదా అని ఆరా తీస్తా. నాకే స్నేహితుడు కానక్కర్లా, ఎవరికి స్నేహితుడైనా సరే చాలు. స్నేహపాత్రుడైనవాడి రాజకీయాలేవి, వాడి సోషల్ ఐడియాసెలాంటివి అని ఆరా తీస్తా. స్నేహితులు లేనివాళ్ళను గురించికూడా యిలాగే ఆరా తీస్తా చాలా ఇంటరెస్టింగ్ రిజల్ట్స్ కనిపిస్తున్నాయి. ఎప్పుడో ఒకట పెడతా, జీవితంలో డబ్బుకు శక్తి పోచ్చన్నావే. ఆ శక్తి అతే మంచిధోరణులు కలిగించటంలా. అంతో ఇంతో స్నేహమే మనస్సులో మంచితనం దక్కింది వుంచుతున్నది; డబ్బు ఖచ్చితంగా మనుషుల్ని తినేస్తున్నది.' అన్నాడు పట్టాభి.

ప్రకాశం విషాదంగా నవ్వి 'నేను జీవితంలో చెడ్డభాగమే చూస్తున్నానంటావు?' కావచ్చు. చెప్పానుగదా నేను ఓడినవాణి!' అన్నాడు...

భోజనాల దగ్గర వెంకటనారాయణ పురుషోత్తంత్తో, 'మనం ప్రకాశం సంగతి కాస్త విచారించాలిరా. పెద్దసంసారం. చచ్చు జీతం. పిల్ల పెళ్ళికి ఎరిగొచ్చింది. కొడుకు చేతి కంది రావడానికి కనీసం ఇంకా పది పదిహేనేళ్లు పట్టేట్టుంది.' అన్నాడు.

'బడిపంతులు కాదూ ? ఎంత జీతం ?' అన్నాడు పురుషోత్తం.

'నూటయ్యై.'

'కనీసం మూడొందలన్నాలేందీ ఈ రోజుల్లో — ఎవరయ్యా వద్దనా ? స్వీట్లు వళ్ళీ తీసుకు రారా ?' అన్నాడు పురుషోత్తం.

'అందరూ చందాలు వేస్తారా ఏమిటి? అలాటిపని చెయ్యకండి. ఆ డిశకూడా వచ్చినప్పుడు చూద్దాం' అన్నాడు ప్రకాశం.

'ఒరే, నువ్వు మాట్లాడకు, చందాలే వేస్తామో, ఏం చేస్తామో, చేసేది మేమూ ! తెలిసిందా ?' అన్నాడు వెంకట నారాయణ.

'చందాలేమిటి కానీ... ప్రకాశం సమస్య ప్రధానంగా డబ్బు సమస్యే' అన్నాడు పురుషోత్తం.

ప్రకాశం పట్టాభి కేసి, 'స్నేహం సమస్య కాదు. చూశావా !' అన్నట్టు నవ్వాడు. కాని ఆ నవ్వు పట్టాభి కర్ణంకాలేదు.

'ఈ గొడవ అయిపోనీ. ప్రకాశం సంగతి తప్పక ఆలోచిద్దాం.' అన్నాడు పురుషోత్తం ఆత్మ విశ్వాసంతో.

త్రమ గొడవలో ముడిగిపోయి వుండేవాళ్ళు యితరుల రహస్యాలను సులువుగా తెలుసుకోలేరు. అది అనుమానం మనుషులకే సాధ్యం. తన కూతురు లక్ష్మి ఏదో మానసిక వ్యధ పొందుతున్నట్టు నాగమ్మ విడిదిలోనే పసికట్టింది. పసికట్టిందేగాని, విషయమేమిటని కూతుర్ని అడగలేదు. 'తండ్రి పోలిక! ఉత్త ఏడుపుగొట్టు! ఏ స్వల్ప విషయానికైనా లోలోపల కుమిలిపోతారు తండ్రి కూతుళ్ళు!' అనుకుంది.

మహారాష్ట్రమప్పుడు కూడా నాగమ్మ లక్ష్మిని ఓ కంట కని పెడుతూనే ఉంది. లక్ష్మి మొహాన ఏ విధమైన ఆనందచ్ఛాయలూ లేవు. లక్ష్మి ఎవరికేసి చూస్తుందో దాన్ని బట్టి ఏమన్నా విషయం బయట పడుతుండేమోనని నాగమ్మ ఆలోచించింది. లక్ష్మి ఎవరికేసి చూడలేదు—ఎధూవరులకేసి తప్ప. వరుడికి వీలయినంత దగ్గరలో తారట్లాడే వాసును లక్ష్మి చూస్తున్నదని నాగమ్మవంటి అనుమానం మనిషికి కూడా తట్టలేదు. ఆడంగిరేకులవాడికింద ఎప్పుడో జమ కట్టేసింది. తనకు ఎవరిని గురించిగాని ఒక దృఢమైన భావం కలిగితే లోకమంతా అదే భావంలో ఉన్నదని ఆమెకొక భ్రమ ఉన్నది; ఆ భ్రమ ఎన్నిసార్లు అనర్థాలు తెచ్చిపెట్టినా దాన్ని ఆవిడ పట్టుకు వేళ్ళాడుతూనే ఉంది.

ఆఖరు చాన్సు నాగమ్మకు రిసెప్షనులో దొరికింది. ఈసారి లక్ష్మి ఒకమూల పాతుకుపోక అఱూ ఇఱూ స్వేచ్ఛగా తిరిగింది. చాలాసార్లు వాసుదేవుణ్ణి ఆకర్షించి యత్నించింది. వాసు తనను తప్పించుకు తిరుగుతున్నాడని నమ్మకంగా తెలుసుకున్నాక తల్లిపక్కన

కూచుని మరి కదలేదు. నాగమ్మకు కూతురి మనస్థితి అర్థంకాలేదు. రహస్యం బయటపడలేదు.

రిసెప్షన్ లో ఒక తమిళగాయకుడు పాడాడు. దాదాపు ఎవరూ వినలేదు.

స్నేహతులైన పట్టాభి, వెంకటనారాయణ, ప్రకాశం, పట్టాభి కొడుకు వెంకట్రావు, అతని మిత్రులూ ఒకచోటే కూచున్నారు. వాళ్ళు సంగీతం విన్నారో లేదోగాని సంగీతంగురించి మాట్లాడుకున్నారు.

‘తెలుగు కృతులు యీ అరవ్వాళ్ళు పాడుతుంటే వినలేం’ అన్నాడు వెంకటనారాయణ.

‘కృతులుమాటకేంగానీండి, కర్నాటక సంప్రదాయం అరవ్వాళ్ళకి పట్టుబడలేదు’ అన్నాడు వెంకట్రావు.

‘నీ కీ అరవపాట నచ్చుతుందిటోయ్’ అన్నాడు ప్రకాశం.

‘బాగా నచ్చుతుంది. ఈపాడే ఆయన చూడండి. పెద్ద పేరున్న వాడు కాదుగాని రాగం ఎంత ముచ్చటగా అంటున్నాడో చూడండి. ఈ పాట పాడగలవాళ్ళు యీ పట్నంలో కనీసం రెండువేలమంది వుంటారని నా నమ్మకం. అందరూ పాటకచ్చేరీలు చెయ్యరు, కొందరు గుమాస్తాలుగా వున్నారు’ అన్నాడు వెంకట్రావు.

‘వీళ్ళకి రాగమూ, తాళమూ వున్నాయి. కాని భావం తక్కువ. ఈ కర్నాటక సంగీతాన్ని చివరకు అరవ్వాళ్ళే ఖానీచేసేస్తారు చూస్తూండు’ అన్నాడు వెంకట్రావు పక్కన కూచున్న మిత్రుడొకడు.

‘భావం ఏమోగాని పాటచో సుఖంకోసం ప్రయత్నిస్తే బాగుణ్ణి. వీళ్ళకి సుఖమైన పాటలో నమ్మకంలేదు’ అన్నా డింకో మిత్రుడు.

‘మీ నాన్న పక్కన కూచున్న అబ్బాయివరే?’ అన్నది నాగమ్మ, లక్ష్మితో.

‘ఏమో నాకు తెలీదు’ అని కసిరింది లక్ష్మి. ఆ కోపం తల్లి మీద కాదు, వాసుమీద.

నాగమ్మ ఓడిపోయింది. బసకు తిరిగి వచ్చినాక ఆమె కూతుర్ని ‘ఎందుకే అట్లా వున్నావూ?’ అని లాలూచీగా అడిగింది.

లక్ష్మి చాలాసేపు ఏమీ లేదని దబాయించి, చివరకు ‘వాసు కెందుకో నా మీద కోపం వచ్చింది... ..రైల్వోకూడా సరిగానే వున్నాడు. రైలు దిగినప్పట్నుంచీ నాకేసి చూడడు, పలకరించినా పలకడు’ అన్నది ఏడవటం తరవాయిగా.

‘ఇంతేకదా?’ అన్నది నాగమ్మ. లక్ష్మి చెప్పనిది ఆమె కర్థమై పోయింది.

వీలు చిక్కగానే నాగమ్మ తన మొగుడితో, ‘మీ కూతురికి ఉన్నట్టుండి ప్రేమ పుట్టుకొచ్చిందండోయ్ — వెంకట నారాయణగా రబ్బాయి వాసుమీద!...సంబంధం దొరికిపోయింది. తాంబూలాలు వుచ్చుకోవటమే తరవాయి’ అన్నది. ఆవిడ వాసును చూసినప్పుడు ఒక చిన్న ‘టిక్’ పెట్టి ఉంచింది. లక్ష్మితో అతను స్నేహంగా ఉండటం చూసి ఇంకో ‘టిక్’ కలిపింది. కాని తరవాత వాసు లక్ష్మి విషయం ఏమీ పట్టించుకోకపోవటం చూసి, ‘అడారి వెధవ!’ అనుకుని టిక్కులు తుడిపేసుకుంది. వాళ్ళిద్దరి మధ్యా చిన్న ప్రణయ కలహం ఏదో వచ్చింది ఎ-డుగడ్డి మంట. క్షణంలో అదే చల్లారు తుంది. వెంకట నారాయణ చూస్తూ చూస్తూ తమను కట్నం అడుగు తాడా? ఇద్దరికీ ముడిపెట్టేస్తే ఒక పెద్ద బెడద తీరిపోతుంది. ఈ పెళ్ళి వేడిలోనే ఆ పెళ్ళి కూడా ఖరారు కావడం మంచిది.

ప్రకాశం నాగమ్మ చెప్పినమాట విని కొద్దిగా ఆశ్చర్యపడ్డాడు. తన స్నేహితుల కొడుకులలో వాసుకన్న వెంకట్రావు ఎన్నో రెట్టు యోగ్యుడుగా కనిపించాడాయనకు. వాసు గురించి ఆయనకు ఏ అభిప్రాయమూ కలగలేదు. అటువంటి నిరాకారులైన యువకులు ప్రపంచంలో కొల్లలు. అయినా లక్ష్మి వాణ్ణి చేసుకుంటానంటే చేసుకోనీ.

ప్రకాశం లక్ష్మిని ఇవతలికి పిలిచి, 'వాసును చేసుకోవాలని ఉందితే? ... ఉంటే చెప్పు. వెంకట నారాయణ నడిగి జాననో, కాదనో అనిపిస్తా. ఏదో ఒకటి తేలిపోతే మంచిది ... మాట్లాడవేం? అక్కరేకపోతే చెప్పియ్యి.' అన్నాడు.

లక్ష్మి తల వంచుకుని బలవంతాన, 'అదుగు.' అన్నది.

ప్రకాశం కొంచెం సంకోచించి 'పట్టాభి కొడుకును వెంకట్రావును చూశావా?' అన్నాడు.

చూశానన్నట్టు లక్ష్మి తల ఆడించింది.

'వాడు నీకు నచ్చలా? వాసుగాడికన్న వెంకట్రావు అన్ని విధాలా మెరుగేమో? పట్టాభి నిన్ను వాడికి చేసుకుంటాడని నమ్మకం లేదనుకో. వెంకట్రావుకు పదివేల కట్నంతో పిల్లనిస్తారు. అయినా అడగటానికేం? వాణ్ణికూడా అడగమన్నావా?'

వద్దని లక్ష్మి తల తిప్పింది.

ప్రకాశం ఆశ్చర్యపోయాడు. ఆడవాళ్ళ బుద్ధి తలకిందులుగా నడుస్తుందని ఆయనకు ఏనాడో తెలుసు. లక్ష్మికి వాసుతో వున్న స్నేహం వెంకట్రావుతో లేదన్న సంగతి తెలీదు. మనుషులు అర్థంకాక పోవటానికి కారణాలుంటాయి మరి.

‘ఏంరా, వెంకటనారాయణా? మా లక్ష్మి మీ వాసును స్వయంవరం చేసుకున్నట్టుందేమిటి? వాడి పెళ్ళి విషయం ఏమిటను కుంటున్నారు?’ అని ప్రకాశం అడిగాడు.

‘వాడప్పుడే పెళ్ళి చేసుకోనంటున్నాడే? నా సంగతి తెలుసుగా నీకూ! వాడి యిష్టం, నేను వాడి పెళ్ళివిషయంలో ఏమీ జోక్యం కలిగించుకోను. సలహా అడిగితే మాత్రం చెబుతాను. వాడిపెళ్ళి అనుకొని నానాదేశపు రాజకుమార్తెల పటాలు తెప్పించేటప్పుడు మీ అమ్మాయి పటంకూడా వంపుదువుగాని’ అంటూ వెంకటనారాయణ వేళాకోళం కిందికి దింపాడు.

‘పెళ్ళిమాట దేవుడెరుగు. లక్ష్మిని చేసుకోవాలన్న ఉద్దేశం మీవాడికి అసలున్నదీ లేనిదీ కనుక్కో. మా అమ్మాయికి ప్రపంచ జ్ఞానంలేదు. అది కలలుకంటూన్న పక్షంలో ఆ కలలు పోగొట్టేభారం నామీదా, మా ఆవిడమీదా ఉంటుంది గదా.’ అన్నాడు ప్రకాశం.

‘దానికేం భాగ్యం? కనుక్కుందాంలే!’ అన్నాడు వెంకట నారాయణ.

ఆయన ప్రకాశం మనోనైర్మల్యాన్ని శంకించలేదుగాని, వాసును చూడగానే లక్ష్మికే దురాశ కలిగిందో, లేక వాళ్ళమే ఆ పిల్లకు దురాశ కలిగించిందో అనుకున్నాడు. వాసు లక్ష్మివంటి పిల్లను చేసుకోదని ఆయనకు దాదాపు రూఢిగానే తెలుసు. వాడికి బాగా చదువు కున్నవాళ్ళూ, ఫాషన్లు తెలిసినవాళ్ళూ, కాస్త మాటకారితనం గల వాళ్ళూ యిష్టం. లక్ష్మి పాతకాలపుది.

‘ప్రకాశం కూతురు లక్ష్మి అంటే నీ కిష్టమేనుట్రా? నిన్ను చేసుకోవాలని ఆ పిల్ల కున్నట్టు ప్రకాశం చెబుతాడేమిటి? ఇష్టమేతే చెప్పు పెళ్ళిచేసేస్తాం’ అన్నాడు వెంకటనారాయణ వాసుతో.

వాసు అముదం తాగిన మొహం పెట్టి 'దాని మొహం! నేను లక్ష్మిని చేసుకుంటానని నువ్వెట్లా అనుకున్నావు నాన్నా, కాస్త ఎంటర్టెయిన్ చేసేసరికి ఆ విచ్చిది లవ్లో పడ్డట్టుంది' అన్నాడు.

ఈ శుభవార్త అంచెలమీద తనకు అందగానే లక్ష్మి కుళ్ళి కుళ్ళి ఏడిదింది.

'ఇంటి కెళ్ళిందాకా కాస్త ఊరుకోవే!' అని తల్లి చివాట్లు పెట్టింది...

పెళ్ళి హడావిడి తగ్గగానే ఏడిది ఖాళీ అయింది.

మీరు నాలుగురోజులుండి మరి నెళ్ళండి. ఇప్పుడు మా ఇల్లు ఖాళీయేగదా. హాయిగా ఉండవచ్చు,' అని వురుషోత్తం తన చిన్న నాటి స్నేహితులనూ, వాళ్ళ కుటుంబాలనూ ఆహ్వానించాడు.

'దుష్ట చతుష్టయం' భాద్యలు ఒకరి నొకరు తెలుసుకోవటానికి మంచి అవకాశం దొరికింది. వాళ్ళు ఒకరి కొకరు కొంచెంకూడా నచ్చ లేదు. ఈ సంగతి తమ భర్తలకు విడి విడిగా తామే చెప్పుకున్నారు. మగవాళ్ళు తమ పెళ్ళాలు రహస్యంగా చెప్పిన మాటలు కలబోసు కున్నారు.

'అడవాళ్ళ మధ్య సహజ శత్రుత్వం ఏదో ఉంద్రా! అందరూ కలసి మందల్లో ఉంటున్న కాలంలో కుటుంబాలను విభజించి రెచ్చ గొట్టినది అడవాళ్ళే అయిఉంటారు. పెళ్ళిళ్ళూ, కుటుంబాలూ, అవిభక్త కుటుంబాలనుంచి విభక్త కుటుంబాలూ—ఇటువంటి ఏర్పాట్లన్నిటికీ అడవాళ్ళే మూలకారణంకావచ్చు' అన్నాడు వెంకటనారాయణ.

'పూర్వకాలపు సమాజాలు చీలిపోయినప్పుడు ఒక్కొక్క జట్టుకు ఆడది నాయకురాలుట. ఆడపేరే ఆ జట్టుంతా పెట్టుకునేదిట. అందు చేత నువ్వన్నది నిజమే కావచ్చు' అన్నాడు పట్టాభి.

‘ఎప్పుడో జరిగిన దానిమాట చెబుతారేమిటి? ఈ నాడు చూడరాదూ? మొగుళ్ళనుబట్టి మారుతున్న ఆడవాళ్ళు చాలా తక్కువ. మనమంతా పెళ్ళాలనుబట్టి మారినవాళ్ళమే’ అన్నాడు వురుషోత్తం.

ఆయన తన భార్యతో మాటవరసగా ‘పాపం ప్రకాశం నూట యాభై రూపాయలమీద ఆయిదుగురు పిల్లలతో యీదుకొస్తున్నాట్టో’ అన్నాడు.

‘నూటయాభైరూపాయ లొస్తుంటే తీపురమా? ఆయన పెళ్ళాం గవన్నరు చెల్లెలుచేసే ఆలోచనకి తక్కువ చెయ్యదే!’ అన్నది వురుషోత్తం భార్య.

వధూవరులనిమిత్తం ఒక ఎక్స్‌కర్వన్ ఏర్పాటుచేశారు. వాళ్ళు చిన్నకారులో మహాబలిపురానికి, తరవాత కంచికి వెళ్ళి యింటికి తిరిగి వచ్చేటట్టు ఏర్పాటుయింది. వాళ్ళ వెనక్కి మూడుకార్లలో వురుషోత్తం కుటుంబమూ, అతని స్నేహితుల కుటుంబాలూ బయలుదేరాయి. వాన్‌లో సామాన్లూ, వంటవాత్రలూ వచ్చాయి.

పక్షి తీర్థంనుంచి దిగి వచ్చేటప్పుడు ‘అసలు పెళ్ళికన్న యీ ప్రోగ్రాం బాగున్నట్టుందేమిటా?’ అన్నాడు వెంకటనారాయణ, ప్రకాశంతో.

‘నే నన్నమాట ఏమైంది?’ అన్నాడు ప్రకాశం.

వెంకటనారాయణకు ప్రకాశం ప్రశ్న చప్పున అర్థంకాలేదు.

‘ఓ అదా? వాసును కదిలించా. నేను నీతో ముందే అన్నానే. చాడికి పెళ్ళి ఆలోచన ఏకోశానా లేదు. మీ అమ్మాయిని అంత సెంటి మెంటల్‌గా వుండొద్దని చెప్పి’ అన్నా డాయన.

‘చెబుతాలే!’ అన్నాడు ప్రకాశం.

“ఇంక మేం పోతామరా! రేడురోజుల్లో తిరిగొస్తామని చెప్పాం నాలుగురోజులకన్నా పోకపోతే ఎట్లా? పిల్లల్ని ఎవరిమీదో వదిలొచ్చాం” అన్నాడు ప్రకాశం.

“నీ కూతురి పెళ్ళిభోజన మెప్పుడోయ్ మామా” అని పట్టాభి అడిగాడు.

అవకాశం చూసుకుని ప్రకాశం పట్టాభితో తన కూతురు వాసును చేసుకుంటానన్న అభిప్రాయం ప్రకటించటమూ, వాసుకు అటువంటి అభిప్రాయం లేకపోవటమూ చెప్పాడు.

“అది వాసును చాలా ఏళ్ళుగా ఎరుగునా ఏం?” అన్నాడు పట్టాభి.

“లేదురా, ఒక్కరోజు వాళ్ళింటో వున్నాం, వాను దాన్ని కబుర్లుచెప్పి ఎంబర్లెయిన్ చేసికట్టుంది.”

“దాని మొహంలే. నీకు దగ్గరలో అయిన సంబంధం లేకపోతే మావాడికి చెనుకుంటాను. పెళ్ళి తేలికలో చేసేస్తాం. నువ్వు లక్షాధికారివి కావు నేనూ కాను” అన్నాడు పట్టాభి.

“మీవాణ్ణి అడగొద్దా?” అన్నాడు ప్రకాశం.

“మావాడి సంగతి నాకు తెలీదుట్రా? వాడు ఒప్పుకుంటాడు

మాటవరసగా అడుగుతాననుకో. వాడొప్పుకుంటాడు. నీకు సం దేహం అక్కరేదు."

"సరే. నేను వెళ్ళి ఉత్తరం రాస్తాలే," అన్నాడు ప్రకాశం.

ఇంటికి చేరుకున్నాక ప్రకాశం లక్ష్మితో వెంకట్రావు విషయం చెప్పాడు.

"వాసు లోఫరు. వెంకట్రావు ప్రయోజకుడు. ఏ ఒక్క విషయం లోనూ వాళ్ళని పోల్చటానికి లేదు. పట్టాభి చిన్ననాటి అభిమానం కొద్దీ ఈపెళ్ళికి ఒప్పుకున్నాడుగాని మరెవ్వడూ ఒప్పుకోదు. ఈ ఇరవై ఏళ్ళలో నాకు అదృష్టమంటూ ఎదురయింది యిప్పుడే!" అని కూతురికి చెప్పాడు.

"నీకూ అమ్మకూ ఇష్టమైతే చెయ్యండి." అన్నది లక్ష్మి. తన కిష్ట మేనని ఆపిల్ల తన నోటిమీదుగా అననేలేదు.

లక్ష్మికి వెంకట్రావుకూ పెళ్ళి జరిగింది. లక్ష్మి మనసులో ఆనందం ఏమీలేదు. ఏదో దూరపుగొంతు "ఈ రహస్యం ఎవరితోనూ చెప్పవుగదూ?" అని తలలో మెదులుతూనే ఉంది.

వెంకట్రావు యోగ్యుడూ, ప్రయోజకుడూ, అందగాడూకావచ్చు. కాని అతనిలో లక్ష్మికి రొమాన్స్ ఏమీలేదు. అతను లక్ష్మికి కోరి తెచ్చుకున్న మొగుడుకాడు. నులువుగా దొరికినవాడు. అతనెంతో వీధుల్లో వెళ్ళే వందలాది యువకులూ అంతే ఆమె ప్రాణానికి. వాళ్ళలో వెంకట్రావుకన్న అందమైన వాళ్ళూ ఇంకా పెద్ద ఉద్యోగాలు చేస్తున్న వారూ ఉండరా? వాళ్ళకు ఇతను తీసికట్టే!

వెంకట్రావుతో సంసారం చెయ్యటం ఆరంభించిన తరువాత అతనికి ఆమె జీవితంలో ఒక ప్రత్యేకస్థానం లభిస్తుంది. పరిస్థితుల ప్రోద్బలంవెత ఆమె అతని కష్ట-సుఖాలు పంచుకోవటం జరుగుతుంది.

రైల్వే కోర్టు గంటలసేపు కలిసిన వాళ్ళమధ్యకూడా ఏదో అనుబంధం ఏర్పడుతుంది. అందులో ఏమీలేదు. బతికున్నన్నాళ్ళూ లక్ష్మి వెంకట్రావును యితరులతో పోల్చి అతనిలోలేని నుగుణాలను యితరులలో చూస్తూనే వుంటుంది.

లక్ష్మి అంతగా మంచి సాహిత్యం చదివినది కాకపోవటం వల్లా, తల్లిప్రభావానికిమాత్రమే గురికావడంవల్లా, ప్రణయమూ-ప్రేమ అనేవి వునాదిగా లేని పెళ్ళి చేసుకోవటంవల్లా తన తల్లి రెండు దశాబ్దాలక్రితం తొక్కిన మార్గాన్నే తానూ అడుగుపెట్టింది. డేశంలో లక్షోపలక్షలుగా ఆడపిల్లలు యిదే పద్ధతిలో సంసారంలో అడుగు పెడుతున్నారు గనుక లక్ష్మిలో ప్రత్యేకత ఏమీలేదు.

120



121

RSK02B270

122

KURROPI By KODAVATIGANTI



coloured by

Yemmenmar

Bapu

Rs. 2-50



మనసు ఫౌండేషన్

పుస్తకాల పరిశీలనాపట్టిక

పుస్తకం సంఖ్య	RSK07 B 976
పుస్తకం పేరు	కృత్యము
తారీఖు	6/06/23
ముందు అట్ట	ఉంది
వెనుక అట్ట	ఉంది
మొత్తం పేజీలు	125
పెద్ద సైజు పేజీలు.	ఆవు
ఖాళీ పేజీలు	61121
లేని పేజీలు	ఆవు
తయారు చేసినది	Hema
పేజీలు విడదీసినది	Rhith
స్కాన్ చేసినది	Swathi
పరీక్ష చేసినది	Chaitanya
పేజీలు సరిచూసినది	
బైండింగు చేసినది	